


ပြန်လမ်းဆွဲကြိုလော

သို့မဟုတ်



၁၀၀

၁၀၀



မြန်မာ့များနတ်မောင် ကွန်မြူနတီဖိုရမ်းမှ ထုတ်ဝေသည်။  
 ကွန်ပျူတာစာစီစာရိုက်နှင့် ပီဒီအက်ဖ် - အိမ်ဦး  
 မြန်မာအီးဘုတ်ခ်အဖြစ်  
 ပထမအကြိမ်  
 မတ်လ၊ ၂၀၀၉

သိန်းဖေမြင့်  
 ပြန်လမ်းမရှိသောဦးနု

မတ်လ ၁၉၇၀  
စောင်ရေ ၁၅၀၀၀  
ဈေးနှုန်း ၇၅-ပြား

( နိုင်ငံရေးဆိုင်ရာ စာမူခွင့်ပြုချက်အမှတ် ၄၇၇ )

ဒေါ်ခင်စီ မေတ္တာမိုးပုံနှိပ်တိုက် (၀၁၄၈၀) ၊ ၂၂ ဓမ္မဝိဟာရလမ်း၊  
ကျောက်မြောင်း ရန်ကုန်မြို့၊ တာဝန်ခံပုံနှိပ်၍ ဦးကိုကိုလေး (ဗ-ပ-က)  
ပဒေသရာဇာစာပေ (၀၈၇၁) ၊ ၂၇၊ မြို့သစ် ၁ လမ်း၊ ကျောက်မြောင်း  
ရန်ကုန်မြို့၊ ထုတ်ဝေသည်။

# သတိပေးချက်

ဤစာအုပ်သည် မြန်မာကျူးပစ်မန်ဘာများမှ အခမဲ့ တင်ဆက်ထားသောစာအုပ်ဖြစ်ပါသဖြင့် အကြေးငွေ ဖြင့် ကူးယူရောင်းချခြင်း၊ အကျိုးအမြတ် တစ်စုံတရာ အလိုငှာ အသုံးချခြင်း တို့ကို ပြင်းထန်စွာ တားမြစ်သည်။



## ပါဝင်သော အကြောင်းအရာများ

- (၁) ပြည်ပြေးကြီးဦးနုနှင့် ဒီမိုကရေစီ ဆိုရှယ်လစ် ၂၁ ဦး။
- (၂) ဆိုရှယ်လစ် ဒီမိုကရေစီ ၁၁ ဦး။
- (၃) ခိုလှုံခွင့်ပေးထားသော ထိုင်းအစိုး၏ တာဝန်။
- (၄) နယ်ချဲ့စီမံကိန်းများနှင့် ဦးနုတို့လူစု။
- (၅) ထိုင်းနိုင်ငံ အတွင်းရေးများ။
- (၆) တခါတုန်းက ဦးနုနှင့် ယနေ့ဦးနု။
- (၇) ပြန်လမ်းမရှိတော့သော ပြည်ပြေးကြီးဦးနု။
- (၈) ဆွပေးနေသူတွေကို သတိပြု။
- (၉) ကိုယ့်ဘက်သား ကျောင်းသားအများစုကြီးကို စည်းရုံးရန်လိုပြီ။

သိန်းဖေမြင့်  
ပြန်လမ်းမရှိသော ဦးနု

ပြည်ပြေးကြီးဦးနုနှင့် ဒီမိုကရေစီဆိုရှယ်လစ် ၂၁ ဦး

မြန်မာ့ဆိုရှယ်လစ် လမ်းစဉ်ပါတီရဲ့ စတုတ္ထအကြိမ်မြောက် နှီးနှောဖလှယ် ပွဲမှာ ဗိုလ်ချုပ်ကြီးနေဝင်းက အမျိုးသားညီညွတ်ရေး အကြံပေးအဖွဲ့ကိစ္စကို ထည့်သွင်းပြောဆိုသွားတယ်။ တိုတိုနဲ့ လိုရင်းတွေပါပြီး တိကျပြတ်သားတဲ့ စကားတွေဖြစ်ပါတယ်ဗျာ။

တော်လှန်ရေးကောင်စီက ခေါင်းဆောင်ပြီး တည်ဆောက်နေကြတဲ့ အမျိုး သားညီညွတ်ရေးမှာ သူတို့တတွေ ပါလိုပါငြား၊ သူတို့တတွေ နိုင်ငံရေးသံဝေဂ ရလိုရငြား၊ သူတို့တတွေထံမှ အကြံကောင်းဉာဏ်ကောင်းများ ရလိုရငြား၊ ၃၃ ဦးသော ပုဂ္ဂိုလ်ကြီးများကို ဖိတ်ကြားပြီး အမျိုးသားညီညွတ်ရေးအကြံပေးအဖွဲ့ရယ် လို့ ဖွဲ့စည်းပေးခဲ့ခြင်းဖြစ်ပါတယ်။

ဗိုလ်ချုပ်ကြီးနေဝင်းနှင့် တော်လှန်ရေးကောင်စီရဲ့ စေတနာကို ဦးနုရဲ့ တုံ့ပြန် မှုကဖြင့် ဆိုးဝါးလှပါပေတယ်။ ဦးနုဟာ အာဏာပြန်ရရေးနှင့် ပတ်သက်တဲ့ လောဘ၊ အာဏာမဲ့နေခြင်းကြောင့်ဖြစ်ပေါ်နေတဲ့ ဒေါသနှင့် ငါနှင့်ငါသာ အာဏာ

နှင့်ထိုက်တန်တယ်၊ ငါသာ လူထုက အာဏာအပ်နှင်းတယ်ဆိုတဲ့ ထင်မြင်နေမှု မောဟတို့ဖြင့် ဖုံးလွှမ်းနေတဲ့အတွက်၊ မြန်မာနိုင်ငံရဲ့ အခြေအနေအဝင်ကိုသော် လည်းကောင်း၊ ယနေ့ကမ္ဘာရဲ့ အခြေအနေအရပ်ရပ်ကိုသော်လည်းကောင်း ယထာ ဘူတကျကျ မြင်နိုင်စွမ်းမရှိတော့ဘူး။ ဒါကြောင့် အမျိုးသားညီညွတ်ရေးပြဿနာ ကိုလည်း အလေးအနက် မစဉ်းစားဘူး။ အလုပ်သမား၊ တောင်သူလယ်သမားနှင့် လုပ်သားပြည်သူတို့ရဲ့ အကျိုးစီးပွားကိုလည်း မူမတည်ဘူး၊ သူ့လက်ထဲ အာဏာ ပြန်ရောက်ရင် ကိစ္စအဝဝ ပြီးရောလို့ သဘောထားကာ အာဏာပြန်အပ်ရန်သာ တောင်းဆိုလိုက်တယ်။ ဒီတောင်းဆိုချက်ကို အကြံပေးအဖွဲ့ရဲ့ သက်တမ်း ၆လ ပြည့်သည်အထိတောင် မစောင့်နိုင်ဘူး၊ ကြားဖြတ်အစီရင်ခံစာ အဖြစ်ဖြင့် တင်ပြ တောင်းဆိုခဲ့တယ်။ သူ့လက်ထဲ အချုပ်အခြာအာဏာပြန်ရောက်ပြီး သူကြိုက်သလို စီမံခန့်ခွဲနိုင်ရင် ဗိုလ်ချုပ်ကြီးနေဝင်းကို အမှုဆောင်သမ္မတအဖြစ်ဖြင့် ခန့်အပ်ပါမယ် လို့ နိုင်ငံရေးလက်ထိုးလိုက်ပါတယ်။

ဗိုလ်ချုပ်ကြီးနေဝင်းရဲ့ အဖြေကတော့ ရှင်းလင်းပြတ်သားလှပါတယ်။ သမ္မတလုပ်ချင်လို့ တော်လှန်ရေးလုပ်နေတာမဟုတ်ဘူး၊ တောင်သူလယ်သမားတွေ နှင့် အလုပ်သမားတွေရဲ့ ဘဝလွတ်မြောက်ရေးကို ဖော်ဆောင်လိုလို့ တော်လှန်ရေး လုပ်နေတာပါ။ ဦးနုရဲ့ အဆိုပြုချက်များဟာ တောင်သူလယ်သမားနှင့် အလုပ်သမားတွေရဲ့ ဘဝလွတ်မြောက်ရေးနှင့် ဝေးစေမည်သာဖြစ်တယ်။ ဘီးကို နောက်ပြန်လှည့်ခြင်းသာ ဖြစ်တယ်။

ဗိုလ်ချုပ်ကြီးနေဝင်းက ဒီမိုကရေစီဆိုရယ်လစ်လို့ခေါ်တဲ့ ၂၁ ဦးကိုလဲ ပြတ် သားတဲ့ အဖြေပေးလိုက်ပါတယ်။ သူတို့ဟာ ဦးနုလောက်တော့ အရူးအမူးမဖြစ် ကြပါဘူး၊ ပြည်ပြေးကြီးဦးနုနောက်သို့တော့ လိုက်မသွားကြပါဘူး၊ သို့သော် အခြေခံအားဖြင့် အမြင်တူကြတယ်။ နိုင်ငံရေး၊ စီးပွားရေး၊ လူမှုရေးဝါဒနှင့် လမ်းစဉ် များတူကြတယ်။ သူတို့လဲပဲ တော်လှန်ရေးကောင်စီပေါ်မှာ အနှုတ်လက္ခဏာလုံး လုံးဖြင့်သာ မြင်ကြတယ်။ ဘာတခုမျှ ကောင်းကွက်မမြင်ကြဘူး။ အရင်းရှင်စံနစ် ဟောင်းကို နောက်ကြောင်းပြန်လှည့်ပေးမည့် ပါလီမန်ဒီမိုကရေစီကို တောင်းဆို ကြတယ်။ ခြေလေးချောင်းထောက် စီးပွားရေးလိုခေါ်တဲ့ ပြည်သူပိုင်ကဏ္ဍနှင့် ပုဂ္ဂလိကကဏ္ဍကို ယှဉ်တွဲပေါင်းစပ်နေစေလိုတဲ့ ဆိုရှယ်လစ်အတုကို ယုံကြည်

စွဲလမ်းကြတယ်။ သူတို့ဟာ သိပ္ပံနည်းကျ ဆိုရှယ်လစ်ဝါဒနှင့် ဆိုရှယ်လစ်တော်လှန်ရေးကို ဆန့်ကျင်ကြတယ်။ သူတို့ဟာ တောင်သူလယ်သမားနှင့် အလုပ်သမားလူတန်းစားတို့ရဲ့ ဘဝလွတ်မြောက်ရေးကိုသော်လည်းကောင်း၊ လူတန်းစားတိုက်ပွဲများကိုသော်လည်းကောင်း မျက်ကွယ်ပြုကြတယ်။ ဗိုလ်ချုပ်ကြီးနေဝင်းက ဆိုရှယ်လစ်အစစ်ကိုသာ လိုချင်တယ်ဆိုပြီး သူတို့ရဲ့အဆိုပြုချက်များကို ပယ်ချလိုက်ပါတယ်။

**ဆိုရှယ်လစ်ဒီမိုကရေစီ ၁၁ ဦး**

၃၃ ဦးအနက်မှ ဆိုရှယ်လစ်ဒီမိုကရေစီသမားများရယ်လို့ ထင်ရှားနေတဲ့ ၁၁ ဦးနှင့် ပတ်သက်လို့လဲ ဗိုလ်ချုပ်ကြီးနေဝင်းရဲ့အဖြေဟာ ရှင်လင်းပြတ်သားပါတယ်။

သူတို့တတွေက တော်လှန်ရေးကောင်စီရဲ့ လုပ်သားပြည်သူတို့ အကျိုးစီးပွားအတွက် ဆောင်ရွက်ချက်များနှင့် နိုင်ငံတော်အချုပ်အခြာအာဏာပိုင်မှုအတွက်၊ ကာကွယ်စောင့်ရှောက်ခြင်းများကို ထောက်ခံကြံဆိုကြတယ်။ သူတို့တတွေဟာ ပါလီမန်ဒီမိုကရေစီကို ဆန့်ကျင်ပြီး ဆိုရှယ်လစ်ဒီမိုကရေစီကို ရှေ့ဆောင်ရှေ့ရွက်ပြုကြတယ်။ သူတို့ဟာ သိပ္ပံနည်းကျဆိုရှယ်လစ်ဝါဒနှင့် ဆိုရှယ်လစ်တော်လှန်ရေးကို ယုံကြည်ကြတယ်။ သူတို့ဟာ တောင်သူလယ်သမားနှင့် အလုပ်သမားလူတန်းစားများရဲ့ ဘဝလွတ်မြောက်ရေးများအတွက် ဆိုရှယ်လစ်စစ်စစ် လမ်းစဉ်များကို ယုံကြည်သက်ဝင်ကြတယ်။ ဒါကြောင့် ဗိုလ်ချုပ်ကြီးနေဝင်းက မြန်မာ့ဆိုရှယ်လစ်လမ်းစဉ်ပါတီနှင့် သူတို့တတွေဟာ များစွာနီးစပ်တယ်လို့ ပြောခြင်းဖြစ်ပါတယ်။ အချို့ ကွဲလွဲချက်ကလေးများရှိပါတယ်။ သို့သော် ဒါတွေကို အတူတွဲအလုပ်လုပ်ကြရင်း ညှိနှိုင်းဖြေရှင်းသွားလို့ ရတယ်လို့ဆိုပြီး သူတို့တတွေကို အလုပ်သမားနှင့် တောင်သူလယ်သမားများ အကျိုးစီးပွားကို အခြေခံပြီး အတူတွဲအလုပ်လုပ်သွားကြရအောင်လို့ ဖိတ်ကြားလိုက်ပါတယ်။ ဘယ်နေရာရမှလို့ သဘောမထားပဲ၊ ပါတီထဲဝင်လို့ဖြစ်စေ၊ ပါတီအပြင်မှဖြစ်စေ အလုပ်တူ လုပ်သွားဖို့ဖြစ်ပါတယ်။

ပါတီဥက္ကဋ္ဌကိုယ်တိုင်က ဒီလို လူသိနတ်ကြား ဖိတ်ခေါ်ထားပြီးပဲ၊ နောက်ထပ် အဖိတ်အခေါ်စောင့်နေဖို့ မလိုတော့ပါဘူး။ ၁၁ ဦးတို့ဟာ ဒီအခြေအနေအရ



ကောင်းမယ်ထင်သလို ကိုယ့်ဘက်က ကိုယ်ဦးဆောင်ပြီး တော်လှန်ရေးလှုပ်ရှားမှု မှာ ပါဝင်ဆောင်ရွက်ကြဖို့ လိုပြီလို့ ထင်ပါတယ်။ ကိုယ်ထင်မြင်ယူဆထားတဲ့ ပုံစံနဲ့ တပ်ပေါင်းစုကြီးတွေ၊ အမျိုးသားညီညွတ်ရေးအစိုးရကြီးတွေ ပေါ်အောင် စောင့်နေဖို့ မလိုပါဘူး။ ဆိုရှယ်လစ်ခေတ်ပြောင်းတော်လှန်ရေး လုပ်သားပြည်သူ လှုပ်ရှားမှုကြီးထဲမှာ တနေရာရာက ပါဝင်နိုင်ရေးကိုသာ အဓိကထားသင့်ပါတယ်။ ဒီနည်းဖြင့်သာ အမျိုးသားညီညွတ်ရေးကို ဝိုင်းဝန်းတည်ဆောက်သင့်ပါတယ်။

၃၃ ဦး အကြံပေးအဖွဲ့မှာ ဦးနုဟာ တသီးပုဂ္ဂလအဖြစ်ဖြင့်သာ ပါဝင်ရသော် လဲ ကျွန်တော်တို့နိုင်ငံမှာ ဦးနုက ကိုယ်စားပြုနေတဲ့ လူတွေရှိသေးတယ်။ သူတို့ ဟာ ဦးနုနဲ့ အမြင်အယူအဆတူတယ်။ သူတင်ပြတဲ့ လုပ်ငန်းစဉ်ကို သဘောကျ နေသူတွေ ရှိသေးတယ်။ ထိုနည်း၎င်းပဲ၊ ၂၁ ဦးမှာလဲ အမြင်အယူအဆတူသူတွေ ရှိတယ်။ ထောက်ခံသူတွေ ရှိတယ်။ သူတို့အသီးသီးဟာ နိုင်ငံရေးဩဇာ ရှိသ လောက် ရှိနေကြတယ်။ ကျွန်တော်တို့ဟာ ဦးနုနှင့် ၂၁ ရဲ့ အယူအဆတွေ၊ ဝါဒတွေ၊ လမ်းစဉ်တွေ၊ နိုင်ငံရေးဩဇာတွေကို ချေဖျက်ကြရမယ်။ လုပ်သားပြည် သူတို့က လုံးဝလက်မခံအောင် လုပ်ရမယ်။ သို့ကလို လုပ်ရာမှာ ၁၁ ဦးနှင့် သူတို့က ကိုယ်စားပြုနေသူများဟာ လမ်းစဉ်ပါတီရဲ့ စစ်မှန်သော မိတ်ဆွေများ အဖြစ်ဖြင့် ရောက်ရှိနေရာလူထုကြားကနေပြီး ပူးပေါင်းဆောင်ရွက် သွားနိုင် ကြောင်းပါဗျာ။

ယနေ့ ၁၉၆၉ ခုနှစ် ဒီဇင်ဘာလ ၂၀ ရက်နေ့ထုတ် သတင်းစာများမှာ ထိုင်းနိုင်ငံက ခိုလှုံခွင့်ပေးထားတဲ့ ဦးနု၊ ဦးလောရုံ၊ ဗိုလ်ရန်နိုင်၊ ဗိုလ်လက်ျာ၊ တီကလစ် စတဲ့ ပြည်ပြေးကြီးများရဲ့ ဓါတ်ပုံနှင့် ဦးနုလက်မှတ်ရေးထိုးပြီး ထုတ် ပြန်လိုက်တဲ့ မေတ္တာရပ်ခံစာ တစောင်ကို ဖော်ပြလိုက်ကြတယ်ဗျ။

ဦးနုတို့လူစုဟာ ထိုင်းနိုင်ငံမှာ ခိုလှုံခွင့်ရကြပြီးနောက် ဘာတွေလုပ်နေတယ် ဆိုတာ ပြည်ထောင်စု မြန်မာနိုင်ငံတဝှမ်းလုံးရှိ လုပ်သားပြည်သူအများ သိရှိနိုင် ကြရန် အရင်းအတိုင်း ဖော်ပြကြခြင်းဖြစ်ပါတယ်။ တော်လှန်ရေးအစိုးရဟာ လုပ် သားပြည်သူတို့ကို ယုံကြည်စိတ်ချရသော အစိုးရဖြစ်တဲ့အတိုင်း၊ လုံးဝ အစွန်း ထင်ခြင်းကင်းသော အမုန်များ၊ တကယ် အဖြစ်၊ တကယ် အရှိများကို ပြည်သူ တို့ရှေ့မှာ ချပြလေ့ရှိပါတယ်။ ဥပမာ ဦးနုကိစ္စကိုပဲ ကြည့်ပါ။ ပြည်တွင်းညီညွတ်

ရေး အကြံပေးအဖွဲ့ဝင်အဖြစ်ဖြင့် သူတင်ပြတဲ့စာ လန်ဒန်မြို့ သတင်းစာကွန်ဖရင့်မှာ သူထုတ်ပြန်တဲ့ကျေညာချက် စသည်များကို အရင်းအတိုင်း ဖော်ထုတ်တင်ပြခဲ့ပါတယ်။ လုပ်သားပြည်သူတို့က ဟိုဘက်သည်ဘက် ချင့်ချိန်စဉ်းစားပြီး ကိုယ်ပိုင်ဉာဏ်ဖြင့် ဆုံးဖြတ်ကြရန်ဖြစ်ပါတယ်။

ထိုင်းနိုင်ငံ ဘန်ကောက်မြို့ကို ဦးနုရောက်သွားလို့ ခိုလှုံခွင့်တောင်းချိန်က စပြီး ထိုင်းအစိုးရဟာ လူလူချင်း စာနာထောက်ထားရမည့် သဘောအရ ခိုလှုံခွင့်ပေးမည် ဖြစ်သော်လည်း မြန်မာနိုင်ငံ ထိုင်းနိုင်ငံ မိတ်ဆွေဖြစ်ဆက်ဆံရေး ဆုတ်ယုတ်ပျက်ပြားစေမည့်အလုပ် တော်လှန်ရေးအစိုးရကို ရန်မူသော အလုပ်များ လုပ်ခွင့် ပြုမည် မဟုတ်ကြောင်း အကြိမ်ကြိမ် လူသိနတ်ကြားသော်လည်းကောင်း၊ သံတမန်ရေးရာ တိတ်ဆိတ်စွာဖြင့်လည်းကောင်း အာမခံခဲ့ပါတယ်။ ထိုင်းနိုင်ငံ ဝန်ကြီးချုပ်ကစ်တီကာချွန်၊ နိုင်ငံခြားရေးဝန်ကြီး သနတ်ခိုမန်နှင့် လမ်းပန်းဆက်သွယ်ရေးနှင့် သယ်ယူပို့ဆောင်ရေးဝန်ကြီး မာရှယ်ဒါဝီတို့ရဲ့ နေ့စွဲအမျိုးမျိုးနှင့် ကျေညာချက်များ သက်သေထင်ရှားရှိပါတယ်။ ဦးသွင်တို့လူစု ထိုင်းထဲဝင်ပြီး ခိုလှုံခွင့်တောင်းစဉ်ကဆိုရင် ပြည်ပြေးကြီးများက မြန်မာအစိုးရ ပျက်စီးရာပျက်စီးကြောင်း မလုပ်နိုင်အောင်၊ လွတ်လပ်စွာလှုပ်ရှားခွင့်မရအောင် နယ်စပ်နှင့်ဝေးသောတနေရာမှာ ကန့်သတ်ထားမည်ဖြစ်ကြောင်း ထိုင်းအာဏာပိုင်တို့က ပြောဆိုကြတယ်။

ဦးနုနှင့်တကွ အခြား ပြည်ပြေးကြီးများကလဲ ထိုင်းအစိုးရရဲ့ ခိုလှုံခွင့်ပေးခြင်း စည်းမျဉ်းဥပဒေများကို လိုက်နာမည့်အကြောင်း အာမခံခဲ့ကြတယ်လို့ ဆိုပါတယ်။

သို့သော် ယနေ့သတင်းစာများက ဖော်ထုတ်တင်ပြလိုက်တဲ့ ဦးနုတို့လူစု ဓါတ်ပုံနှင့် ဦးနုမေတ္တာရပ်ခံချက်တို့ဟာ ခိုလှုံခွင့်ပေးခဲ့တဲ့ ထိုင်းအစိုးရကို ပြက်ရယ်ပြုရာ ရောက်သွားပါတယ်။ လက်နဲ့ရေး ခြေနဲ့ဖျက်သလို ဖြစ်သွားပါတယ်။ ရှင်းလင်းချက်အမျိုးမျိုးဖြင့် မြန်မာပြည်သူတွေနှင့် တော်လှန်ရေးအစိုးရကို နှစ်သိမ့်စေခဲ့တဲ့ ထိုင်းနိုင်ငံခြားရေးဝန်ကြီး သနတ်ခိုမန်နှင့် သယ်ယူပို့ဆောင်ရေးဝန်ကြီး မာရှယ်ဒါဝီ အစရှိသော ထိုင်းအာဏာပိုင်များကို သစ္စာမရှိ ဂတိမတည်သူများ ဖြစ်သွားစေပါတယ်။ ထိုင်းအစိုးရရဲ့ ခိုလှုံခွင့်ပေးခြင်း စည်းမျဉ်းဥပဒေများကို လိုက်နာပါမယ်လို့ အာမခံထားတဲ့ ဦးနုတို့လူစုဟာ ဘယ်လိုလူစားတွေဖြစ်တယ် ဆိုတာလဲ ထင်ရှားစေပါတယ်။

မြန်မာပြည်သူများနှင့် တော်လှန်ရေးအစိုးရတို့ဟာ ထိုင်းပြည်သူတို့နှင့် ဘုရင့် အစိုးရတို့ကို အိမ်နားနီးချင်း မိတ်ဆွေကောင်းများဖြစ်အောင် နည်းအမျိုးမျိုးနှင့် ကြိုးစားနေတယ်။ ယနေ့ ထိုင်းနိုင်ငံမှာ ခိုလှုံခွင့်ယူနေတဲ့ ဦးနုတို့လူစုရဲ့ လှုပ်ရှားမှုများဟာ ထိုသို့သော အိမ်နားနီးချင်း မိတ်ဆွေကောင်းဖြစ်ရေး အားထုတ်မှုများကို နှစ်နာဆုတ်ယုတ်စေတယ်။ ပြည်ထောင်စု မြန်မာနိုင်ငံ လုပ်သားပြည်သူတို့နှင့် တော်လှန်ရေးအစိုးရတို့ရဲ့ မျက်စိရှေ့မှာ ထိုင်းနိုင်ငံနှင့် ထိုင်းဘုရင့်အစိုးရတို့ရဲ့ သိက္ခာကျဆင်းစေတယ်။ ထိုင်းမြန်မာ နှစ်နိုင်ငံ ထာဝစဉ်မိတ်ဆွေဖြစ်ရေး၊ ထိုင်းဘုရင့် အစိုးရနှင့် တော်လှန်ရေး အစိုးရတို့ ချစ်ကြည်ရင်းနှီးရေးအကျိုးငှာ ဒီ ပြဿနာကို ဖြေရှင်းရန်ဟာ ထိုင်းအစိုးရရဲ့ တာဝန်ဖြစ်တယ်ဗျာ။

**နယ်ချဲ့စီမံကိန်းများနှင့် ဦးနုတို့လူစု**

ထိုင်းအစိုးရဟာ ဦးနုတို့လူစုကို လူလူချင်းစာနာရမယ့်သဘောအရ ခိုလှုံခွင့် ပေးထားသော်လည်း နှစ်နိုင်ငံဆက်ဆံရေးကို ထိပါးရာထိပါးကြောင်း၊ တော်လှန်ရေးအစိုးရကို ပျက်စီးရာပျက်စီးကြောင်း လုပ်ခွင့်မပေးပါဘူးလို့ အာမခံထားသော်လည်း ဦးနုတို့လူစုကို ဘာကြောင့်ငြိမ်ငြိမ်နေအောင် ထိန်းမထားနိုင်သလဲ ။ ထိုင်းအစိုးရကိုယ်တိုင်က အလိုတူအလိုပါဖြစ်ပြီး ပြောသမျိုး လုပ်သမျိုး စခန်းသွားနေသလား။ သို့မဟုတ် ထိုင်းအစိုးရထဲမှာကိုပဲ တချို့က ပြောထားသလို လုပ်လိုပြီး တချို့က ဘယ်သူဘာပြောပြော၊ သူတို့ကတော့ ဦးနုတို့လူစုကိုအားပေးပြီး တော်လှန်ရေးအစိုးရကို ရန်မူတဲ့ အလုပ်လုပ်မယ်လို့ သဘောထားနေသလား။ သို့မဟုတ် ထိုင်းအစိုးရဟာ ထိုင်းနိုင်ငံထဲမှာ အခြေအနေအရပ်ရပ်ကို မထိန်းသိမ်းနိုင်၊ မအုပ်စီးနိုင် ဖြစ်နေသလား စသည်ဖြင့် စဉ်းစားစရာရှိနေတယ်ဗျာ။

ဒီပြဿနာကို စဉ်းစားရင် နယ်ချဲ့စီမံကိန်းများကို မူတည်မှဖြစ်မယ်။ အထူးသဖြင့် အရှေ့တောင်အာရှမှာ အမေရိကန် နယ်ချဲ့ဝါဒရဲ့ စီမံကိန်းများကိုမူတည်စဉ်းစားမှဖြစ်မယ်။

အရှေ့တောင်အာရှမှာ တခါတုန်းက လွှမ်းမိုးခဲ့တဲ့ အင်္ဂလိပ်နဲ့ ပြင်သစ်နယ်ချဲ့တွေရဲ့ ခေတ်ကတော့ ကုန်သွားပါပြီ။ ယခုအခါ သူတို့ခြေရာကိုနင်းပြီး အင်အားအလုံးအရင်း ပိုမိုကြီးမားစွာဖြင့် သူတို့ရဲ့ နယ်ချဲ့အမွေကို တိုးချဲ့လိုတဲ့ အမေရိကန်

နယ်ချဲ့စနစ် ရှေ့ဆောင်လှုပ်ရှားနေတယ်။ အမေရိကန်နယ်ချဲ့စနစ်နှင့် ဝေစုခွဲယူရန် ဂျပန်နယ်ချဲ့စနစ်က နောက်မှလိုက်နေတယ်။

အမေရိကန်နယ်ချဲ့စီမံကိန်းများကို ဗီယက်နမ်မှာ အထင်ရှားဆုံးတွေ့မြင်နိုင်တယ်။

အမေရိကန်နယ်ချဲ့အသိုင်းအဝိုင်းများဟာ တရုတ်ကွန်မြူနစ်အန္တရာယ်ကို လက်ညှိုးထိုးပြီး ဗီယက်နမ်တစ်ခုလုံးကို ကိုလိုနီစနစ်သစ်လက်အောက်သို့ သွတ်သွင်းရန်ကြိုးပမ်းခဲ့တယ်။ စစ်ရေး၊ နိုင်ငံရေး၊ စီးပွားရေး နည်းအမျိုးမျိုးနှင့် လွှမ်းမိုးရန်ကြိုးပမ်းခဲ့တယ်။ သို့သော် ဗီယက်နမ်ပြည်သူတွေက နယ်ချဲ့ကြီးစိုးလွှမ်းမိုးမှု စီမံကိန်းများကို လက်မခံပဲ ခုခံတော်လှန်နေကြတယ်။ မြောက်ဗီယက်နမ်က အမျိုးသားလွတ်မြောက်ရေးရပြီး ဆိုရှယ်လစ်စနစ်တည်ဆောက်ရေးစနေတယ်။ တောင်ဗီယက်နမ် အမျိုးသားလွတ်မြောက်ရေးတပ်ဦးက တောင်ဗီယက်နမ်ပြည်သူတို့ရဲ့ အမျိုးသားလွတ်မြောက်ရေးစစ်ပွဲကို ဦးဆောင်နေတယ်။ မြောက်ဗီယက်နမ်နဲ့ တောင်ဗီယက်နမ်ပြည်သူလူထုဟာ ဗီယက်နမ်နယ်မြေအားလုံးမှာ အချုပ်အခြာအာဏာပိုင် လွတ်လပ်ရေးအောင်မြင်ရန်၊ ညီညွတ်ပေါင်းစည်းရန်၊ ကျူးကျော်ရေးစစ်ကို ရပ်စဲစေပြီး ငြိမ်းချမ်းရေးတည်ဆောက်ရန် တိုက်ပွဲဝင်နေကြတယ်။

အမေရိကန်အစိုးရဟာ စစ်သား ၅ သိန်းကျော်ချပြီး ငွေအား၊ ပစ္စည်းအား၊ လူအင်အားပုံသြကာ တိုက်သော်လည်း စစ်အနိုင်မရရှိပဲဖြစ်နေတယ်။ ရုန်းထွက်ရန် ခက်တဲ့ ရွံ့ဗွက်ကြီးထဲ ကျနေသလိုပဲ။

အမေရိကန်ပြည်သူတွေဟာ တနေ့တခြားပိုမိုပြီး ဗီယက်နမ်စစ်ရဲ့ ညစ်ညမ်းမှု၊ မတရားမှု၊ မမှန်ကန်မှုများကို သဘောပေါက်လာကြတယ်။ အမေရိကန်ပြည်သူတွေဟာ စစ်ပမ်းလာကြတယ်။ ဒါကြောင့် အမေရိကန်ပြည်သူတွေဟာ တညီတညွတ်တည်း ဗီယက်နမ်စစ်ကို ရပ်စဲရန်၊ ဗီယက်နမ်မှ အမေရိကန်စစ်တပ်များကို ရုတ်သိမ်းရန် တောင်းဆိုကြတယ်။

အခြေအနေအရပ်ရပ်ရဲ့ အကြပ်ကိုင်မှုကြောင့် အမေရိကန်အစိုးရဟာ ဗီယက်နမ်မှ အမေရိကန်စစ်တပ်များကို ရုတ်သိမ်းရန် ရှောင်လွှဲမရတော့တာကို တွေ့နေရတယ်။ ဗီယက်နမ်မှသာမက ထိုင်းနိုင်ငံအပါအဝင် အရှေ့တောင်အာရှတစ်ခုလုံးမှ အမေရိကန်စစ်တပ်များကို ရုပ်သိမ်းရန် ရှောင်လွှဲမရတော့တာကိုလဲ တွေ့နေရ

တယ်ဗျာ။

သို့ကလို အခြေအနေအရပ်ရပ် အကြပ်ကိုင်မှုကြောင့် တောင်ဗီယက်နမ်မှ သာမက ထိုင်းနိုင်ငံအပါအဝင် အရှေ့တောင်အာရှတစ်ခုလုံးမှ အမေရိကန်စစ်တပ် များကို ရုပ်သိမ်းရန် ရှောင်လွှဲလို ရတော့မည်မဟုတ်ဆိုတာကို တွေ့ရှိလာတော့ အမေရိကန်ဟာ ဗီယက်နမ်မှာ သေနင်္ဂီဗျူဟာနှင့် နည်းဗျူဟာစီမံကိန်းများကို ပြောင်းလဲလာတယ်။

နယ်ချဲ့စနစ်ဟာ အခြေမလှသော်လဲ အလိုအလျောက် အလျော့ပေးရိုး ထုံးစံ မရှိဘူး။ မလွဲမရှောင်သာလို အလျော့ပေးရသော်လည်း ပုံသဏ္ဍာန်သစ်များ၊ အသွင်သစ်များရှာပြီး ခြေကုတ်ဆက်ယူထားလေ့ ထားရှိတယ်။

ဗီယက်နမ်စစ်ပွဲကို အပြင်းအထန်ဆန့်ကျင်နေကြတဲ့ ကမ္ဘာသူကမ္ဘာသားတွေ နှင့် အမေရိကန်ပြည်သူတွေကို အာရုံလွှဲပြောင်းပေးတဲ့အနေနဲ့ အမေရိကန်စစ်တပ် တွေကို တဆင့်ပြီးတဆင့် တရစ်ပြီးတရစ် ရုပ်သိမ်းသွားမယ်ဆိုတဲ့ အစီအစဉ်ကို ချမှတ်လိုက်တယ်။ ဗီယက်နမ်စစ်ပွဲကို ဗီယက်နမ်တွေသာ တိုက်စေမယ် ( Vietn- amisation ) ဆိုတဲ့ စီမံကိန်းကို ဖော်ဆောင်နေတယ်။

တကယ်တော့ နစ်ကဆင်အစိုးရရဲ့ ဒီစီမံကိန်းဟာ အသစ်အဆန်းမဟုတ်ပါ ဘူး။ ကွယ်လွန်သူ မစ္စတာ ဖေါ့စ်စတာ ဒါးလက်စ်ရဲ့ “ အာရှတိုက်သားများသည် အာရှတိုက်သားများကို တိုက်ကြပါစေ ” ဆိုတဲ့ သေနင်္ဂီဗျူဟာ မူဝါဒနဲ့ အတူတူ ပဲဖြစ်ပါတယ်။ လုံးဝလွတ်လပ်ရေး၊ ဒီမိုကရေစီရေးနှင့် ဆိုရှယ်လစ်ရေးတို့အတွက် ဦးတည်ချီတက်နေတဲ့ အာရှတိုက်သားတွေနှင့် အမေရိကန်ဆက်သား အာရှတိုက် သားတွေ တိုက်စေခြင်း၊ အမေရိကန်နယ်ချဲ့အသိုင်းအဝိုင်းများ တိုက်ချင်သော ကိုလိုနီစစ်ပွဲများကို အမေရိကန်အသက်အသေခံပြီး မတိုက်ရပဲ၊ အမေရိကန်ဘက် သား အာရှတိုက်သားများက အသက်အသေခံ တိုက်စေခြင်း ဖြစ်ပါတယ်။

စာဖတ်သူတို့ သတိရကြဖို့ကတော့ ယခု အမေရိကန်သမ္မတနစ်ကဆင်ဟာ မစ္စတာ ဖေါ့စ်စတာ ဒါးလက်စ်နှင့် လုပ်ဖော်ကိုင်ဖက် ဖြစ်ခဲ့ပါတယ်။ မစ္စတာ နစ်ကဆင်က ဒုတိယသမ္မတဖြစ်ပြီး မစ္စတာ ဒါးလက်စ်က နိုင်ငံခြားရေးဝန်ကြီး ဖြစ်ခဲ့ပါတယ်။ ကြားနေရေးဝါဒဆိုတာ အကျင့်စာရိတ္တပျက်ပြားသူတို့ရဲ့ ဝါဒဖြစ် ပါတယ်လို့ သံပြိုင်အော်ခဲဖူးပါတယ်။

ဗီယက်နမ်ကိစ္စမှာ အမေရိကန်စဝင်ခဲတုန်းက အာရှတိုက်သားတို့သည် အာရှတိုက်သားများကို တိုက်စေဆိုတဲ့ မူဝါဒကို ကိုင်စွဲပြီး ဝင်ခဲ့ခြင်းဖြစ်ပါတယ်။ အမေရိကန်ဟာ ဗီယက်နမ်တပည့်တွေကို မွေးခဲ့ပြီး အကူအညီအမျိုးမျိုးပေးခဲ့ပါတယ်။ တပည့်တွေအခြေမလှတော့ အမေရိကန်အရာရှိတွေကိုယ်တိုင် အကြံပေး အရာရှိများအမည်ဖြင့် စစ်မြေပြင် ဆင်းခဲ့ရတယ်။ ဒါနှင့်လဲ အခြေအနေကောင်း မလာတော့ အမေရိကန်လေတပ်တွေ၊ နောက် အမေရိကန်ရေတပ်တွေ၊ နောက်ဆုံးတော့ အမေရိကန်ကြည်းတပ်တွေ တလှမ်းပြီးတလှမ်း ကျွံကျွံသွားလိုက်တာ အမေရိကန်စစ်သား ၅ သိန်းကျော် ဗွက်ကြီးထဲရုန်းနေရတော့တဲ့အထိ ဖြစ်လာတယ်။ အခုအခြေမလှလို့ ဒုံရင်းပြန်ကြဦးမယ်၊ ဗီယက်နမ်စစ်ကို ဗီယက်နမ်တွေသာ တိုက်စေမယ်ဆိုပြီး ဘက်တော်သားတွေကို လက်နက်တပ်ဆင်ကာ ပုခုံးပြောင်းပေးဖို့ ကြိုးစားနေတယ်။

တဖက်က အမေရိကန်စစ်တပ်တွေ ရုပ်သိမ်းတယ်။ တခြားတဖက်က ဘက်တော်သားတွေ၊ နောက်လိုက် လူယုံတော်တွေ တပည့်တပန်းတွေကို ရှာဖွေရတယ်။ ပြုစုပျိုးထောင်ရတယ်။ ကူညီပံ့ပိုးရတယ်။ ဒါကို ပြောင်လဲလုပ်တယ်၊ တိတ်တိတ်ပုန်းလဲလုပ်တယ်၊ နိုင်ငံခြားရေးရုံးက သံတမန်ရေးရာနှင့် တရားဝင်လဲလုပ်တယ်၊ စီအိုင်အေက လျှို့ဝှက်ရေးလုပ်ငန်းများနှင့် ဥပဒေပြင်ပမှလဲလုပ်တယ်၊ အမေရိကန်ပြည်ထောင်စုမှာ နိုင်ငံခြားရေးရုံးထက် ပင်တာဂွန် (စစ်ရုံးကြီး)က ပိုတန်ခိုးကြီးတယ်။ ပင်တာဂွန်ထက် စီအိုင်အေက ပိုတန်ခိုးကြီးတယ်လို့ ဆိုပါတယ်။ တောင်ဗီယက်နမ်မှာလဲ ဒီအဖွဲ့ကြီး ၃ ဖွဲ့ဟာ ဒီတန်ခိုးဝါစဉ်အတိုင်း စခန်းသွားနေကြောင်းတွေ နိုင်ပါတယ်။ မကြာခင်က တောင်ဗီယက်နမ်မှာ တောင်ဗီယက်နမ် အစိုးရ အမှုထမ်းတဦး သိုင်ကပ်ချူရန်ကို အမေရိကန် ဂရိန်းဘားရက် ဗိုလ်ကြီးများက သတ်ပစ်ခဲ့တယ်။ လူသိနတ်ကြားဖြစ်၊ တရားရုံးရောက် နောက်ဆုံး တရားခံကို ကွင်းလုံးကျွတ် လွတ်ပစ်ရတဲ့အထိဖြစ်ခဲ့တယ်။ ဒီအမှုမှာ တောင်ဗီယက်နမ် အစိုးရရော၊ အမေရိကန်သံရုံးရော၊ တောင်ဗီယက်နမ်မှာချထားတဲ့ အမေရိကန်စစ်တပ်များရဲ့ သေနာပတိပါ စီအိုင်အေဩဇာကို မလွန်ဆန်နိုင်ကြောင်း ထင်ရှားတယ်။

ထိုင်းနိုင်ငံမှာလဲ အမေရိကန် နိုင်ငံခြားရေးရုံး၊ ပင်တာဂွန်နှင့် စီအိုင်အေတို့ဟာ

ဒီတန်ခိုး ဝါစဉ်အတိုင်း စခန်းသွားနေကြတယ်။

ထိုင်းနိုင်ငံမှာ ခိုလှုံနေတဲ့ ဦးနုတို့လူစုနှင့် ပတ်သက်ပြီး အမေရိကန်နိုင်ငံခြား  
ရေးရုံးနှင့် ထိုင်းနိုင်ငံခြားရေးရုံးတို့ဟာ လက်ရှောင်နေကြမယ်လို့ ယုံကြည်နိုင်  
ပါတယ်။ သူတို့က ဦးနုတို့လူစုရဲ့ နိုင်ငံရေးလှုပ်ရှားမှုများကို ခွင့်မပြုပါဘူး၊  
ထောက်ခံအားပေးခြင်း မရှိပါဘူး စသည်ဖြင့် အာမခံတာကိုလဲ လက်ခံမယ်ဆိုက  
လက်ခံနိုင်ပါတယ်။ သို့သော် စီအိုင်အေက လျှို့ဝှက်စွာ ဘာတွေလုပ်နေတယ်  
ဆိုတာကို ဘယ်သူမှ အသေအချာမသိနိုင်ပါဘူး၊ စီအိုင်အေက မြန်မာပြည်တွင်း  
ရေးမှာ ဝင်မစွက်ပါဘူး၊ ဦးနုတို့ကို မကူညီပါဘူး၊ အားပေးထောက်ခံခြင်း မပြုပါ  
ဘူးလို့ အမေရိကန်အစိုးရကရော ထိုင်းအစိုးရကပါ အာမခံနိုင်ကြပါဘူး၊  
တကမ္ဘာလုံး အတွေ့အကြုံအရဆိုရင်တော့ စီအိုင်အေဟာ နိုင်ငံတကာ အတွင်းရေး  
တွေမှာ ဝင်ရောက်စွက်ဖက်နေကြောင်း၊ ရသည့်နေရာက တပည့်မွေးနေကြောင်း၊  
လိုသောအခါ၊ အခွင့်သာသောအခါ၊ ထုတ်သုံးရန် သမ္မတလောင်းများ၊ ဝန်ကြီးချုပ်  
လောင်းများ၊ သေနာပတိလောင်းများ၊ ဝန်ကြီးလောင်းများကို အသင့်ဆောင်ထား  
ကြောင်း မှတ်ယူနိုင်ပါတယ်။

ဦးနုဟာ အိန္ဒိယပြည်ကို ဆေးကုရန်နှင့် ဘုရားဖူးရန်ဆိုပြီး ထွက်သွားတယ်။  
ဗုဒ္ဓဂါယာမှာ ဘုရားဖူးပြီးနောက် သူဟာ နိုင်ငံရေးကို စိတ်မဝင်စားတော့  
ကြောင်း၊ ဘုန်းကြီးဝတ်တော့မည်ဖြစ်ကြောင်း၊ သာသနာပြုလုပ်ငန်းများ လုပ်တော့  
မည်ဖြစ်ကြောင်း၊ စသည်ဖြင့် တကမ္ဘာလုံးသိအောင် သတင်းထုတ်ပြန်ခဲ့ပါတယ်။  
မကြာခင် ဦးလောရုံလိုက်လာပြီး ဘန်ကောက်ကို ခေါ်သွားတော့တာပါပဲ။  
ဘန်ကောက်ကနေ အင်္ဂလန်သွားပြီး သတင်းစာ ကွန်ဖရင့်လုပ်တယ်။ တော်လှန်  
ရေးအစိုးရဖြုတ်ချရေး၊ အာဏာသိမ်းရေး၊ အစီအစဉ်များကို တင်ပြလိုက်တယ်။  
နောက် အမေရိကန်ပြည်ထောင်စုကို သွားပြီး သူ့အဖို့ လက်နက်ကိုင်ပုန်ကန်ရန်  
မှတစ်ပါး အခြားနည်းလမ်းမရှိတော့ကြောင်း၊ တပ်များဖွဲ့ပြီး လက်နက်တပ်ဆင်  
တော့မည်ဖြစ်ကြောင်း၊ အမေရိကန်ပြည်သူတွေက ငွေလှူကြစေလိုကြောင်း  
စသည်ဖြင့် သတင်းစာ၊ ရေဒီယို၊ တယ်လီဗေးရှင်းများမှ ပြောကြားခဲ့တယ်။

ဦးနု အမေရိကန်ပြည်ထောင်စုအတွင်းမှာ လှည့်လည်နေစဉ် အမေရိကန်  
အစိုးရ ခေါင်းဆောင်များနှင့် မတွေ့ရပါဘူး၊ နိုင်ငံခြားရေးရုံးမှလူများက သူ့ကို

လုံးဝရှောင်နေကြတယ်။ သို့သော် စီအိုင်အေနှင့် ဦးနုတို့ အဆက်အသွယ် မလုပ်ပဲတော့ နေလိမ့်မယ်မဟုတ်ပါဘူး။ ဒါတွေကိုတော့ ထိပ်တန်းလျှို့ဝှက် လုပ်ထားကြမှာပါပဲ။

ဦးနု ရန်ပုံငွေကောက်ခံခြင်းနှင့် ပတ်သက်ပြီး ဒီလိုသတင်းရတယ်ဗျာ။ ဦးနုကိုယ်တိုင်က ဖော်ပြပြီး ပိတ်သွားတဲ့ သတင်းဖြစ်ပါတယ်။ ဆန်ဖရန်စစ္စကိုမြို့မှာ ဦးနုက ကျွေးမွေးဧည့်ခံပြီး သတင်းစာကွန်ဖရင့်တခု ကျင်းပတယ်။ သတင်းစာဆရာ ၄၇ ယောက် တက်တယ်။ အဲဒီမှာ ရန်ပုံငွေကောက်ခံတဲ့ကိစ္စကို မေးကြတော့ ဦးနုက ဖြေရှင်းပြပါတယ်။ ဦးနုအတွက် ရန်ပုံငွေကောက်ခံရေးကို ကင်းဆပ်မြို့မှာ အခြေစိုက်တဲ့ ဒီမိုကရက်တစ်ဖရီးဒမ်းအဖွဲ့က ဦးစီးပြီးဆောင်ရွက်တယ်။ စုစုပေါင်း ဒေါ်လာ ၁,၄၆၀,၀၀၀ ကောက်ခံရရှိတယ်။ စာပေါင်း ၁၀၀၀ ကျော် ရရှိတဲ့အနက် ၃၀၀ က သူ့ကို လုံးဝထောက်ခံကြပြီး ၇၀၀ ကတော့ သူ့လုပ်ငန်းစဉ်ကို မထောက်ခံကြဘူးလို့ ဆိုပါတယ်။ ဦးနုက ဒါတွေပြောပြပြီးနောက် သတင်းမပို့ကြရန် မေတ္တာရပ်ခံလိုက်လို့ သတင်းစာတွေထဲမှာတော့ မပါလာဘူးဗျာ။

ဆန်ဖရန်စစ္စကို သတင်းစာကွန်ဖရင့်မှာ ဦးနုက ကောက်ခံရရှိသော အလှူငွေ ဒေါ်လာ ၁,၄၆၀,၀၀၀ နှင့် ပတ်သက်ပြီး ရှင်းလင်းချက်အနည်းငယ် ပေးလိုက်သတဲ့ဗျာ။ အမေရိကန်ပြည်သူတွေဟာ အနည်းဆုံး တဒေါ်လာစီနှင့် အများဆုံး ၂၅၀ ဒေါ်လာစီ ထည့်ဝင်ကြတယ်ဆိုပဲ။ အမှန်ကတော့ လုံးကနဲခဲကနဲ ထည့်သွင်းသူတွေကို ဖုံးကွယ်ချင်လို့ ဒီရှင်းလင်းချက်ကို ပေးခြင်းဖြစ်ပါတယ်။ အမေရိကန် သန်းကြွယ်သူဌေးကြီးတွေဟာ ဒီလိုလူမျိုးကို မုန့်ဖိုးပေးဖို့ အသင့်စောင့်နေကြတယ်။ ပြီးတော့ ကမကထပြုတဲ့ ဒီမိုကရက်တစ် ဖရီးဒမ်းအသင်းဆိုတာ စီအိုင်အေလှုပ်ရှားမှုအမျိုးမျိုးအနက် တခုသော လှုပ်ရှားမှုရဲ့ မျက်နှာဖုံးဖြစ်တယ်လို့ လူသိများ ကျော်ကြားနေပါတယ်။ ဒေါ်လာ ၁,၄၆၀,၀၀၀ ဟာ ဘာမှမဖြစ်လောက်ပါဘူး။ ဦးနုရဲ့ အလှူခံပန်ကြားချက်မှာ ပါတဲ့ ဒေါ်လာ ၄သန်းဟာလဲ ဘာမှမဖြစ်လောက်ပါဘူးဗျာ။

ယခုနေအခါမှာ အမေရိကန်ပြည်သူတွေအနေနှင့်ဆိုရင် တောင်ဗီယက်နမ်မှာ ပါဝင်ပတ်သက်နေခြင်းကို အဆုံးသတ်ချင်ကြတယ်။ နောက်ထပ် ဗီယက်နမ် အသစ်များကိုလဲ မလိုချင်ကြဘူး၊ တဒေါ်လာစီ သို့မဟုတ် ဒေါ်လာ ၂၅၀ စီ



ထည့်ဝင်ဖို့ နေနေသာသာ ဦးနုပြောဟောတာတွေကိုပင် နားမထောင်ကြပါဘူး။ အမေရိကန်နယ်ချဲ့အသိုင်းအဝိုင်း လက်တဆုပ်စာလောက်သာ ဦးနုကို စိတ်ဝင်စားနေကြတယ်ဗျာ။

**ထိုင်းနိုင်ငံအတွင်းရေးများ**

ထိုင်းပြည်သူလူထုအများစုဟာ အမေရိကန်ဩဇာလွှမ်းမိုးခြင်းခံရပြီး နောက်လိုက်လုပ်နေရတဲ့ မိမိတို့နိုင်ငံရဲ့အဖြစ်သနစ်ကို မကျေမနပ်ဖြစ်နေကြပြီဗျ။ အိမ်နီးချင်းနိုင်ငံအများအပြားနဲ့ မသင့်မမြတ်ဖြစ်နေရခြင်းကိုလဲ စိတ်မချမ်းသာကြဘူး။ အိမ်နီးချင်းနိုင်ငံတွေနှင့် သင့်မြတ်ပြီး လွတ်လွတ်လပ်လပ်ငြိမ်းငြိမ်းချမ်းချမ်း နေလိုကြတယ်။ မြန်မာနိုင်ငံရဲ့ မိတ်ကောင်းပီသတဲ့ မူဝါဒနဲ့ အပြုအမူများကို တနေ့တခြား နားလည်သဘောပေါက်လာကြတယ်။ ထိုင်း-မြန်မာချစ်ကြည်ရေးကို အခိုင်အမာ တည်ဆောက်လိုကြတယ်။

ထိုသို့သော ထိုင်းပြည်သူလူထုအများစုရဲ့ ထင်မြင်ချက်နှင့် ဆန္ဒများကို ကိုယ်စားပြုသောအားဖြင့် အချို့သော နိုင်ငံခေါင်းဆောင်များနှင့် သတင်းစာများက ဦးနုနှင့်တကွသော ပြည်ပြေးကြီးများကို ထိုင်းနိုင်ငံက ခိုလှုံခွင့်ပေးခြင်းနှင့် ပတ်သက်ပြီး ဝေဖန်ကန့်ကွက်စကား၊ သတိပေးစကားများ ပြောကြားခဲ့ကြ၊ ရေးခဲ့ကြတယ်။ ထိုင်းအစိုးရခေါင်းဆောင်ပိုင်းက မကြာခဏ ဦးနုတို့လူစုကို လူလူချင်းစာနာထောက်ထားရမည့်သဘောအရ ခိုလှုံခွင့်ပေးထားခြင်း ဖြစ်ပါတယ်။ ဦးနုတို့လူစုကို ထိုင်း-မြန်မာဆက်ဆံရေး ပျက်ပြားစေမည့်၊ မြန်မာနိုင်ငံ တော်လှန်ရေးအစိုးရ ပျက်စီးရာပျက်စီးကြောင်း ဖြစ်စေမည့် နိုင်ငံရေးလှုပ်ရှားမှုများ လုပ်ခွင့်မပြုပါ စသည်ဖြင့် ပြောနေခြင်းဟာ မြန်မာပြည်သူတွေနှင့် တော်လှန်ရေးအစိုးရကို ရှင်းလင်းချက်ပေးခြင်း ဖြစ်ရုံမက ထိုင်းပြည်သူလူထုအများစုရဲ့ စိုးရိမ်ပူပန်မှုကို နှစ်သိမ့်ခြင်းလဲဖြစ်တယ်ဗျာ။

အမေရိကန်ဩဇာခံဖြစ်နေရတဲ့ဘဝ၊ စစ်အုပ်စုဝင်ဖြစ်နေရတဲ့ဘဝ၊ အိမ်နီးချင်းနိုင်ငံ အများအပြားနှင့် မသင့်မမြတ် ဖြစ်နေသည့်ဘဝကို မကျေနပ်တဲ့ နိုင်ငံရေးအင်အားစုတွေဟာ တနေ့ထက်တနေ့ ပွားများနေတယ်။ လက်နက်ကိုင်တော်လှန်နေတဲ့ နိုင်ငံရေးအင်အားစုကနေပြီး၊ အာဏာရပါတီ ( ဝန်ကြီးချုပ် ကစ်တီကာချွန်

တည်ထောင်ထားသော ပါတီ ) မှ အချို့ခေါင်းဆောင်များအထိ ပါဝင်နေတယ်။

အမေရိကန်တို့ဟာ ထိုင်းနိုင်ငံအပါအဝင် အရှေ့တောင်အာရှနိုင်ငံများမှ စစ်တပ်များကို မလွဲမရှောင်သာ ရုပ်သိမ်းရတော့မယ်ဆိုတဲ့ အလားအလာ ကြီးထွားလာသည်နှင့် အမျှ၊ အာဏာရပါတီတွင်းမှာ တိုးတက်သောအပိုင်းက အားကောင်းလာတယ်။

အမေရိကန်စစ်တပ်တွေ ရုပ်သိမ်းရမည်၊ ရှေ့ဘယ်လို စခန်းသွားကြမည်လဲ။

တိုးတက်သောအပိုင်းက လွတ်လပ်သော ကြားနေနိုင်ငံ၊ အမေရိကန်ဩဇာကင်းရှင်းသည့်နိုင်ငံ၊ နိုင်ငံအားလုံးနှင့် ချစ်ကြည်စွာဆက်ဆံသောနိုင်ငံအဖြစ် စခန်းသွားကြရန် စိတ်အားထက်သန်နေကြတယ်။

ဖောက်ပြန်တဲ့အပိုင်းကတော့ မလွဲသာလို့ အမေရိကန်စစ်တပ်တွေကို ရုပ်သိမ်းသွားသော်လည်း အမေရိကန်နှင့် စီးပွားရေး၊ နိုင်ငံရေး၊ ယဉ်ကျေးမှုအနှောင်အဖွဲ့များကို ခိုင်မာအောင်ဖွဲ့ထားရမယ်လို့ ယူဆကြတယ်။ အမေရိကန်အကူအညီအမျိုးမျိုးကို မှီခိုအားထားပြီး အမေရိကန်နောက်မှ မှေးလိုက်ရန်ကိုပဲ စိတ်အားထက်သန်နေကြတယ်။

ထိုင်းနိုင်ငံ အာဏာရပါတီထဲမှာ နိုင်ငံရေး၊ ပုဂ္ဂိုလ်ရေး၊ ဂိုဏ်းဂဏ အကွဲအပြားအမျိုးမျိုးဖြစ်ပေါ်နေခြင်းရဲ့ နောက်မှာ အထက်ဖော်ပြပါ နိုင်ငံရေးသဘောကွဲမှုကြီးက ချယ်လှယ်လွှမ်းမိုးနေတယ်။ လွန်ခဲ့တဲ့ ၃ လကျော်ကျော်တုန်းက ဘယ်လောက်ထိ ကွဲလွဲမှုကြီးကျယ်ခဲ့သလဲဆိုရင် နိုင်ငံတော်အစိုးရဘက်ဂျက်ကို ပါလီမန်က မပြဋ္ဌာန်းနိုင်သည်အထိ ဖြစ်တယ်။ ထိုင်းဘုရင်က တချက်လွှတ်အာဏာနှင့် လက်မှတ်ထိုးပြီး ပြဋ္ဌာန်းခဲ့ရတယ်။ ဒီကွဲလွဲမှုကို အာဏာရပါတီဟာ ယနေ့အထိ မဖြေရှင်းနိုင်သေးဘူး။

ထိုင်းနိုင်ငံရဲ့ အမေရိကန်အပေါ် မှီခိုမှုကလဲ ဘယ်လောက်ထိ ဆိုးဝါးသလဲဆိုရင် မကြာသေးမီက ထိုင်းနိုင်ငံမြောက်ပိုင်း တမြို့မှာ ပြည့်တန်ဆာမ ၅၀၀ လောက်ဟာ အမေရိကန်စစ်သားများ ထွက်ခွာသွားရင် အလုပ်လက်မဲ့ဖြစ်ကြရပါတော့မယ်ဆိုပြီး ဆန္ဒပြခဲ့ကြတယ်။ မနေ့တနေ့က သတင်းစာများမှာ ထိုင်းစီးပွားရေးပါရဂူတို့ဟာ အမေရိကန်စစ်တပ်များရုပ်သိမ်းသွားရင် ထိုင်းနိုင်ငံအနေနှင့် နှစ်စဉ် ဝင်ငွေအနည်းဆုံး ဒေါ်လာသန်း ၅၀၀ ဆုံးရှုံးမယ်လို့ တွက်ချက်ဖော်ပြ

ကြတယ်။ တချို့ကတော့ ဒေါ်လာ သန်း ၇၀၀ လို့ ခန့်မှန်းကြတယ်ဗျာ။

ဒီအခြေအနေကြားမှာ အမေရိကန်ဟာ တဖက်က အခြေအနေအရပ်ရပ် အကြပ်ကိုင်မှုကြောင့် မလွှဲမရှောင်သာပဲ။ အမေရိကန်စစ်တပ်များ ရုပ်သိမ်းရေး အစီအစဉ်များကို လုပ်မယ်။ အခြားတဖက်က “ အာရှတိုက်သားအချင်းချင်း တိုက်ကြစေ ” “ ထိုင်းအချင်းချင်း တိုက်ကြစေ ” ဆိုတဲ့ မူအရ ထိုင်းဖောက်ပြန် ရေးအင်အားစုကို အားတိုက်ခွန်တိုက် ကူညီမယ်။ တပည့်မွေးမယ်။ လက်နက်တပ် ဆင်မယ်။ ကျွေးမွေးပြုစုမယ်။ ကြားနေရေး၊ လွတ်လပ်ရေး၊ ငြိမ်းချမ်းရေး၊ တိုးတက် ရေးတို့ကို ရှေ့ဆောင် ရှေ့ရွက်ပြုမယ်။ နိုင်ငံရေးအင်အားစုတို့ကို တိုက်ခိုက်မယ်။ ထိုင်းပြည်သူလူထုကို ဖိနှိပ်ချိုးနှိမ်မယ်။

တောင်ဗီယက်နမ်မှာလိုပဲ။ ထိုင်းနိုင်ငံမှာ အမေရိကန်သံရုံး၊ အမေရိကန်စစ် ဌာနချုပ်နှင့် စီအိုင်အေတို့ဟာ ကိုယ့်လုပ်နည်းလုပ်ဟန်နှင့်ကိုယ်၊ ကိုယ့်တာဝန် ကိုယ်ထမ်းနေကြတယ်။ ကိုယ့်ပရိသတ်နှင့်ကိုယ်၊ ကိုယ့်အဝန်းအဝိုင်းနှင့် ကိုယ်၊ ကိုယ့်တပည့်နှင့်ကိုယ် စခန်းသွားနေကြတယ်။

ထိုင်းနိုင်ငံမှာ ခိုလှုံခွင့်ရနေကြတဲ့ ဦးနုတို့လူစုကို ထိုင်းအစိုးရအနေနှင့်တော့ ထိုင်းမြန်မာ ဆက်ဆံရေးပျက်ပြားစေမည့် တော်လှန်ရေးအစိုးရ ပျက်စီးရာပျက်စီး ကြောင်း ဖြစ်စေမည့် နိုင်ငံရေးလှုပ်ရှားမှုများကို လုပ်ခွင့်ပေးမယ် မဟုတ်ဘူးပဲ ဆိုပါတော့။ အမေရိကန်နိုင်ငံခြားရေးဌာနနှင့် အမေရိကန်သံရုံးတို့ကလဲ ထိုလှုပ် ရှားမှုများကို အားပေးမယ် မဟုတ်ဘူးပဲ ဆိုပါတော့။ သို့သော် အမေရိကန်စစ် ဌာနချုပ်နှင့် စီအိုင်အေတို့က ဦးနုတို့လူစုကို အားပေးရင်၊ ကူညီရင်၊ ထိုင်းအစိုးရ ရော အမေရိကန်အစိုးရပါ ဘာမှ တတ်နိုင်မယ် မဟုတ်ပါဘူး။ ဘာကြောင့်လဲ ဆိုတော့ ပင်တာဂွန်နှင့် စီအိုင်အေတို့ကို အမေရိကန် စင်ပြိုင်အစိုးရတွေလို ခေါ်နေကြတယ် မဟုတ်ပါလားဗျာ။

၂၀-၁၂-၆၉၊ ၂၁-၁၂-၆၉ နှင့် ၂၂-၁၂-၆၉ နေ့စွဲနှင့် ဒီနေရာက ကျွန်တော် ရေးလိုက်တဲ့ဆောင်းပါးများမှာ နယ်ချဲ့စီမံကိန်းများနှင့် ဦးနုတို့လူစုအကြောင်းကို ရှင်းလင်းတင်ပြခဲ့ပါတယ်။

အရှေ့တောင်အာရှဆိုင်ရာ နယ်ချဲ့စီမံကိန်းမှာ ဦးနုဟာ တနေရာယူပြီး အကောင်အထည်ဖော်နေတယ်။ ယနေ့ ဦးနုရဲ့ဆောင်ရွက်ချက်များဟာ နယ်ချဲ့နှင့်

ဖောက်ပြန်ရေးအင်အားစုများကိုသာ ကျေးဇူးပြုနေပြီး ပြည်ထောင်စု မြန်မာနိုင်ငံရဲ့ အချုပ်အခြာ အာဏာပိုင်မှုနှင့် လုပ်သားပြည်သူတို့ရဲ့ အကျိုးစီးပွားကို ဆုတ်ယုတ် ပျက်ပြားအောင်လုပ်နေတယ်။ ယနေ့ဦးနုဟာ နယ်ချဲ့တပည့်နောက်လိုက်ဖြစ်နေပြီး မြန်မာနိုင်ငံနှင့် လုပ်သားပြည်သူတို့ရဲ့ ရန်သူဖြစ်နေတယ်။ ယနေ့ဦးနုဟာ တခါ တုန်းက ဦးနုနှင့် လုံးဝခြားနားနေပြီဗျာ။

တချို့ကတော့ ပြောနေကြတယ်။ ဦးနုဟာ ယခုမကောင်းသလို ယခင်ကလဲ မကောင်းဘူး၊ ယခုဖောက်ပြန်သလို ယခင်ကလဲ ဖောက်ပြန်တယ် တဲ့။

ကျွန်တော်ကတော့ ဒီအယူအမြင်မျိုးကို လက်မခံဘူးဗျာ။ ဦးနုနှင့် ရင်းနှီးစွာ ဆက်ဆံခဲ့ဖူးတဲ့ ကိုယ်ပိုင်အတွေ့အကြုံနှင့် ကျနော်သဘောပေါက်ထားတဲ့ သဘော တရားရေး ဝါဒရေးခံယူချက်တို့နှင့် ချိန်ထိုးကြည့်လိုက်တိုင်း ဒီအယူအမြင်မျိုး မမှန်ပုံကို တွေ့နေရတယ်။

ဦးနုဟာ တခါတုန်းက ကောင်းခဲ့တယ်၊ ယနေ့ မကောင်းဘူး။ ဦးနုဟာ တခါတုန်းက တိုးတက်ခဲ့တယ်၊ ယနေ့ ဖောက်ပြန်နေတယ်။ ဦးနုဟာ တခါတုန်းက နယ်ချဲ့ဆန့်ကျင်ရေးသမား၊ ယနေ့ နယ်ချဲ့တပည့်နောက်လိုက်။

အမှန်မှာတော့ ပုဂ္ဂိုလ်ရေးအရပြောရရင် ကျွန်တော်ဟာ ဦးနု၊ ဗိုလ်လက်ျာ၊ ဗိုလ်ရန်နိုင်တို့နှင့် လွန်စွာ ရင်းနှီးကျွမ်းဝင်ခဲ့တယ်။ ယနေ့ ကျွန်တော် ထောက်ခံ နေတဲ့ ဗိုလ်ချုပ်ကြီးနေဝင်းအပါအဝင် တော်လှန်ရေးကောင်စီဝင်များထက် များစွာ ပိုမို ရင်းနှီးကျွမ်းဝင်တယ်။ ဒါကြောင့် ဦးနုတို့လူစုကို ကျွန်တော် ဝေဖန်တိုက်ခိုက် ရင် နိုင်ငံရေး၊ သဘောတရားရေးအကြောင်းများကြောင့်သာ ဖြစ်တယ်၊ ပုဂ္ဂိုလ်ရေး အကြောင်း ဘာမှမပါဘူး။ ဦးနုတို့လူစုနှင့် ကျွန်တော်တို့အကြားမှာ ပုဂ္ဂိုလ်ရေး အာဇာနည်တစ်ခုတော့ ဘာမှ၊ ဘယ်တုန်းကမှ မရှိခဲ့ပါဘူး။

တခါတုန်းက ဦးနုကို ကျွန်တော်တို့က ကိုနု၊ ကိုကြီးနု၊ သခင်နု စသဖြင့် ခေါ်ကြတာဟာ အကြောင်းမဲ့မဟုတ်ပါဘူး၊ ချစ်ခင်လေးစားလို့ ရဲဘော်ရဲဘက်စိတ် ထားလို့၊ နိုင်ငံရေးတန်ဖိုးထားလို့ ဖြစ်ပါတယ်။

ဦးနုဟာ ကိုနု၊ သို့မဟုတ် ကိုကြီးနုဆိုတဲ့ ကျောင်းသားလူငယ် ခေါင်းဆောင် တယောက်အနေနှင့် နယ်ချဲ့ဆန့်ကျင်ရေး ကျောင်းသား လူငယ်အင်အားစုကို အကြီးအကျယ် အလုပ်အကျွေးပြုခဲ့တယ်။ သခင်နု ဆိုတဲ့ တို့ဗမာအစည်းအရုံး

ခေါင်းဆောင်တယောက်အနေနှင့် အမျိုးသားလွတ်လပ်ရေးလှုပ်ရှားမှုကြီးကို အထူး ကျေးဇူးပြုခဲ့တယ်။

ဗိုလ်ချုပ်အောင်ဆန်းကျဆုံးပြီးနောက် ဖဆပလဟာ ဦးနုကို ခေါင်းဆောင် တင်ပြီး၊ မထိန်းသိမ်းနိုင်ခဲ့ရင်၊ တိုင်းပြည်ဘယ်လိုဖြစ်မယ် ထင်ကြပါသလဲ။ ကွန်မြူနစ် အဖြူအနီတို့က ဖဆပလကို ထောင်တိုက်နေချိန်၊ ဗိုလ်ချုပ်အောင်ဆန်း နှင့် ခေါင်းဆောင်အချို့ကို လုပ်ကြံသတ်ဖြတ်တဲ့ နယ်ချဲ့နှင့် လက်ပါးစေများ အားရှိနေတုန်းအချိန်။ ဒီအချိန်မှာ ဦးနုခေါင်းဆောင်မှုဖြင့် ဖဆပလ မညီညွတ်ခဲ့ ရင်၊ တနှစ်အတွင်း လွတ်လပ်ရေးရဖို့ လွယ်မယ်မဟုတ်ဘူး။

( တနှစ်အတွင်း လွတ်လပ်ရေးရမယ်ဆိုတဲ့ ဖဆပလ အဆိုကိုက ဦးနု ပြတ်သားစွာ ရှေ့ဆောင် ရှေ့ရွက်ပြုတဲ့ အဆိုဖြစ်ပါတယ်။) လွတ်လပ်ရေးရပြီး နောက် တူးလောက်၊ ကင်းဘဲလ်၊ ဘောလ်ဒွင် စတဲ့ ဗြိတိသျှသူလျှို့များ ကိုယ်တိုင် ပါဝင်ဦးစီးတဲ့ ဆာ ဒေါ်မန်စမစ် ဖွဲ့စည်းထားတဲ့ မြန်မာပြည်တောင်ကုန်းသားများ ကူညီယိုင်းပင်းရေးအသင်းက ထောက်ပံ့အားပေးနေတဲ့ ကရင်အမျိုးသားလှုပ်ရှားမှု များ၊ ကွန်မြူနစ် ဖြူနီ သူပုန်များ၊ ရဲဘော်ဖြူသူပုန်များ၊ ရောင်စုံသူပုန်များ ပေါ်လာ ခဲ့တယ်။ သူတလူ ငါတမင်းနှင့် အချင်းချင်း စစ်ခင်းနေကြတယ်။ ဒီအချိန်မှာ ဦးနုခေါင်းဆောင်မှုဖြင့် ဖဆပလဟာ ပြည်ထောင်စုမြန်မာနိုင်ငံ မပြိုကွဲအောင် ထိန်းသိမ်းထားနိုင်ခဲ့တယ်။ အင်းစိန်အထိ ရောက်နေတဲ့ သူပုန်များ နောက်ဆုတ် သွားကြရတယ်။

အဲ့ဒီအချိန်တုန်းက ဗိုလ်ချုပ်ကြီးနေဝင်းဦးစီးတဲ့ ဗမာ့တပ်မတော်ဟာ ဦးနု နောက်က မားမားမတ်မတ် ရပ်ခဲ့တာဟာ အကြောင်းမဲ့ မဟုတ်ဘူး၊ ဦးနုရဲ့ အခန်း ကဏ္ဍဟာ အမျိုးသား လွတ်လပ်ရေးတည်တံ့စေတဲ့ တိုးတက်တဲ့ အခန်းကဏ္ဍ ဖြစ်လို့ပဲ။

လွတ်လပ်ရေး တည်တံ့ခိုင်မြဲလာတဲ့အခါမှာ ဦးနုခေါင်းဆောင်တဲ့ ဖဆပလ အစိုးရဟာ စစ်အုပ်စု ဆန့်ကျင်ရေး၊ ကြားနေရေး ဝါဒကို ကျင့်သုံးလာတယ်။ အရင်းရှင်နိုင်ငံများနှင့်သာမက ဆိုရှယ်လစ်နိုင်ငံများနှင့် နိုင်ငံရေး၊ စီးပွားရေး၊ ယဉ်ကျေးမှုဆက်သွယ်ရေး များကို ပြုလုပ်တယ်။ အာရှအာဖရိက နိုင်ငံတို့ရဲ့ ညီညွတ်ရေးကို အားပေးလာတယ်။ ငြိမ်းချမ်းစွာ အတူတကွနေထိုင်ရေးမူ ၅ချက်

ကို ပြဋ္ဌာန်းရာမှာ မြန်မာနိုင်ငံဟာ ပထမဆုံး နိုင်ငံ တနိုင်ငံဖြစ်လာတယ်။ အာရှ အာဖရိက နိုင်ငံတို့ရဲ့ ဘန်ဒေါင်းညီလာခံ အောင်မြင်ရန်၊ တရုတ်ပြည်သူ့သမ္မတ နိုင်ငံ တက်ရောက်နိုင်ရေးအတွက် ဦးနှစ်ဆောင်းဆောင်မှုဖြင့် မြန်မာနိုင်ငံက အထူး ကြိုးပမ်းခဲ့တယ်။

လွတ်လပ်သော မြန်မာနိုင်ငံဟာ ကမ္ဘာ့ငြိမ်းချမ်းရေးအတွက် တက်ကြွစွာ ဆောင်ရွက်သော စစ်အုပ်စုဆန့်ကျင်သော ကြားနေနိုင်ငံအဖြစ် သိက္ခာတက်လာ ခြင်းမှာ ဦးနှစ်ဆူ ကျေးဇူးမကင်းပါဘူး။

ဒါ့ကြောင့် ဦးနှစ်ဟာ တခါတုန်းက ကောင်းခဲ့တယ်။ နယ်ချဲ့ဆန့်ကျင်ရေး လုပ်ခဲ့တယ်။ တိုးတက်ခဲ့တယ်လို့ ကျွန်တော် ဆိုလိုက်ခြင်းဖြစ်ပါတယ်။

သို့သော် ကမ္ဘာမှာထင်ရှားတဲ့ တချို့သော ခေါင်းဆောင်များနည်းတူ ဦးနှစ် ဟာ တိုးတက်သော သမိုင်းကဏ္ဍမှ ဖယ်ခွာပြီး ဖောက်ပြန်သော သမိုင်းကဏ္ဍသို့ ရောက်သွားတယ်။ သမိုင်းနှင့်အတူ အမြဲလိုက်တိုးတက်နေသော ခေါင်းဆောင် ရှိသလို သမိုင်းတိုးတက်မှုနှင့်အတူ မလိုက်နိုင်ပဲ လွင့်စင်ကျသွားတဲ့ ခေါင်းဆောင် များလဲရှိတာပဲ။ ဦးနှစ်ဟာ သမိုင်းနှင့်အတူ လိုက်မတိုးတက်ပဲ လွင့်စင်ကျသွားရုံမက သမိုင်းဘီးကို နောက်ပြန်လှည့်နိုင်ရန် ကြိုးစားနေတဲ့ ခေါင်းဆောင်ဖြစ်နေပါတယ်။

ဦးနှစ်ဟာ သူ့ဘာသာသူ လက်နဲ့ရေး ခြေနဲ့ဖျက်သလို ဖြစ်နေပါတယ်။ သူ့ရဲ့ တိုးတက်တဲ့ အတိတ်ကို သူ့ဘာသာ ပြန်ပြီး ချေဖျက်နေသလို ဖြစ်ပါတယ်။ ဦးနှစ်နှင့် ခင်မင်ရင်းနှီးသူတယောက်အနေနှင့် ပြောရရင် နှမြောကြေကွဲစရာကောင်း တဲ့ အဖြစ်အပျက်တရပ်ပါပဲ။

ဦးနှစ်ဟာ ဟိုယခင်တုန်းက နယ်ချဲ့ဆန့်ကျင်ရေးဘက်သား၊ ပြည်သူ့ဘက် သား၊ တိုးတက်သော ဦးနှစ် ဖြစ်ခဲ့ပေမယ့်လို့ စင်းလုံးချော၊ ခြောက်ပြစ်ကင်း ဦးနှစ် လို့ ကျွန်တော်မယူဆခဲ့ပါဘူး။ သူ့မှာ တွေဝေမှုတွေ၊ အားနည်းချက်တွေ၊ ချွတ် ယွင်းချက်တွေ ပါရှိတယ်။ သဘောတရားရေး၊ နိုင်ငံရေးမှာရော၊ ပုဂ္ဂိုလ်ရေးမှာပါ ဖြစ်တယ်။ သူနှင့် ပတ်သက်ရင် ကျွန်တော်ဟာ တိုးတက်သောအပိုင်း ထောက်ခံ ပြီး ဖောက်ပြန်သော အပိုင်းကို ဆန့်ကျင်ခဲ့ပါတယ်။

တိုးတက်သောအပိုင်းကို ထောက်ခံပြီး ဖောက်ပြန်သော အပိုင်းကို ဆန့်ကျင် ခြင်း အတိုက်အခံပြုခြင်းဟာ ဦးနှစ်နှင့် ပတ်သက်သော ကျွန်တော်ချမှတ်ကျင့်သုံး

ခဲတဲ့ နိုင်ငံရေးနည်းဗျူဟာ ဖြစ်ပါတယ်။

ဦးနုဟာ အရင်းရှင်ပေါက်စ သာသကလေးသာ ရှိသေးတဲ့ တိုးတက်ဖွံ့ဖြိုးခြင်းမရှိသေးတဲ့ ခေတ်မမှီတဲ့ မြန်မာတိုင်းရင်းသား အရင်းရှင်လူတန်းစားရဲ့ ကိုယ်စားလှယ် အစစ်အမှန်ဖြစ်တယ်လို့ ယူဆပါတယ်။

ဒီလူတန်းစားဟာ အခြေအနေကောင်းတဲ့အခါမှာ နယ်ချဲ့ဆန့်ကျင်ရေးလုပ်ငန်းများကို ထက်ထက်မြက်မြက်လုပ်တယ်။ အခြေအနေမလှတဲ့ အချိန်အခါမှာ နယ်ချဲ့ဖေ့ါပြန်ရေးအင်အား အပေးအယူလုပ်တယ်။ အခြေအနေ လှတယ်မလှဘူး ဆိုတာကလဲ သူ့လူတန်းစားအကျိုးအတွက် ဖြစ်တယ်။ မဖြစ်ဘူးဆိုတာကို မူတည်ပြီး ဆုံးဖြတ်ခြင်း ဖြစ်တယ်။ သူ့လူတန်းစား အကျိုး ဖြစ်မဖြစ်ဆိုတာကလဲ အနှစ်သာရအားဖြင့် တိုင်းရင်းသား အရင်းရှင် လူတန်းစား ခေါင်းဆောင်မှု ရမရ၊ အာဏာရမရ၊ အာဏာ ထိန်းနိုင်မထိန်းနိုင် စတဲ့ ပြဿနာတွေပေါ်မှာ တည်တယ်။ ပြည်သူလူထု ညီညွတ်ရေးကို အသုံးချပြီး တိုင်းရင်းသား အရင်းရှင်ခေါင်းဆောင်မှုကို ထူထောင်နိုင်မယ်။ တိုင်းရင်းသား အရင်းရှင်လူတန်းစား အာဏာ ရယူနိုင်မယ်။ တိုင်းရင်းသား အရင်းရှင်အာဏာကို ထိန်းသိမ်းထားနိုင်မယ်ဆိုရင် ပြည်သူလူထုညီညွတ်ရေးကို အားပေးအားမြှောက်လုပ်မယ်။ သည်လိုမဟုတ်ဘူးဆိုရင်၊ သည်လိုမဖြစ်ဘူးထင်ရင် ပြည်သူလူထု ညီညွတ်ရေးကို ဖြိုခွဲမယ်။

ဒါဟာ ဦးနုရဲ့ လူတန်းစား နိုင်ငံရေး အနှစ်သာရပဲ။

ဗိုလ်ချုပ်အောင်ဆန်းကျဆုံးပြီးနောက် ပြည်သူလူထုဟာ နယ်ချဲ့ဆန့်ကျင်ရေး၊ အမျိုးသားလွတ်မြောက်ရေးအတွက် ညီညွတ်နေတယ်။ ထို ညီညွတ်ရေးကို ထိန်းသိမ်းနိုင်သည်နှင့် အမျှ သူ့ခေါင်းဆောင်မှု တည်မြဲမယ်။ တိုင်းရင်းသား အရင်းရှင် အာဏာ ရယူနိုင်မယ်။ သို့မဟုတ် ရထားတဲ့ အာဏာကို ထိန်းသိမ်းထားနိုင်မယ်။ ဒါကြောင့် ဦးနုဟာ ထိုညီညွတ်ရေးကို ထိန်းသိမ်းရန်ကြိုးစားခြင်းဖြစ်တယ်။ တခါတုန်းက ဦးနုက ကွန်မြူနစ်ပါတီနှင့် ညီညွတ်ရေးအတွက် စေ့စပ်ဆွေးနွေးခြင်း၊ ကွန်မြူနစ်၊ ဆိုရှယ်လစ်၊ ပြည်သူ့ရဲဘော်တို့ရဲ့ ညီညွတ်ရေးကို အားပေးအားမြှောက်ပြခြင်း၊ ပမညတနှင့် အလုပ်အတူတွဲလုပ်ရန် ကြိုးပမ်းခြင်း စသည်တို့ဟာ ဖော်ပြပါ ဦးနုရဲ့ လူတန်းစားနိုင်ငံရေး အနှစ်သာရ၊ တိုင်းရင်းသားအရင်းရှင် လူတန်း

စား အကျိုးစီးပွားများအတွက် ဖြစ်ပါတယ်။

သို့ကလို လက်ဝဲညီညွတ်ရေး၊ ကွန်မြူနစ်ပါတီနှင့် ညီညွတ်ရေး၊ ပမညတ နှင့် ညီညွတ်ရေး၊ စသည်တို့ကို ဦးနုဟာ အားပေးအားမြှောက် ရှေ့ဆောင်ရှေ့ရွက် ပြုခဲ့ပေမယ့် တခါမျှ ကွန်မြူနစ်ပါတီထဲဝင်ရန် မစဉ်းစားခဲ့ဖူးဘူး။ ဒီနေရာမှာ သူဟာ ဗိုလ်ချုပ်အောင်ဆန်းနှင့် လည်းကောင်း၊ ဗိုလ်ချုပ်ကြီးနေဝင်းနှင့်လည်း ကောင်း လုံးဝခြားနားတယ်။ ဗိုလ်ချုပ်အောင်ဆန်းက တည်ထောင်စ ကွန်မြူနစ် ပါတီမှာ ခေါင်းဆောင်တယောက်ဖြစ်ခဲ့တယ်။ ဗိုလ်ချုပ်ကြီးနေဝင်းက ကွန်မြူနစ် ပါတီ ဝင်ခွင့်တောင်းလို့ ဝင်ခွင့်ရခဲ့ဖူးသူဖြစ်တယ်။ ဦးနုဟာ ကွန်မြူနစ်ဝါဒကို ဦးထိပ်ထက် ရွက်ဆင်ရန် လက်မခံနိုင်ရုံမက၊ အခြေခံအားဖြင့် အမြဲတမ်း ဆန့်ကျင် နေသူ ဖြစ်တယ်။ သူ့ရဲ့ တိုင်းရင်းသားအရင်းရှင် လူတန်းစား ရပ်တည်မှုနှင့် လုံးဝ ကိုက်ညီတယ်။ သူဟာ တိုင်းရင်းသားအရင်းရှင်လူတန်းစားရဲ့ လောကအမြင် များ၊ အယူအဆများ၊ မူဝါဒများ၊ သဘောတရားရေး၊ နိုင်ငံရေးများကိုသာ ဦးထိပ် ထက် ရွက်ဆင်ထားသူဖြစ်တယ်။

သို့သော် မြန်မာတိုင်းရင်းသားအရင်းရှင်လူတန်းစားဟာ မဖွံ့ဖြိုး မတိုးတက် သေးသော၊ ခေတ်မမှီသော အရင်းရှင်စနစ်ဖြစ်တဲ့အတိုင်း ခေတ်မမှီသော၊ ပဒေ သရာဇ်ဆန်သော လောကအမြင်တွေ၊ အတွေးအခေါ်တွေ၊ အယူအဆတွေနှင့် ပြည့်နှက်နေတယ်။ ဦးနုဟာ တဖက်က စာပေဗိမာန်တည်ထောင်ပြီး သိပ္ပံပညာ ပြန့်ပွားရေး အားပေးတယ်။ အခြားတဖက်က ပဒေသရာဇ်အတွေးအခေါ်တွေ၊ အင်းအိုင်ခလဲ့လက်ဖွဲ့တွေ၊ နတ်ကိုးကွယ်မှုတွေ၊ ဂါထာမန္တရားတွေကို ပြန်လည် ထွန်းကားစေတယ်။ ဗုဒ္ဓသာသနာပြုရာမှာလည်း ခေတ်မှီအောင်၊ သိပ္ပံနည်းကျ အောင်၊ ချဉ်းကပ်အားပေးပြုစုခြင်းမဟုတ်၊ မိရိုးဖလာနည်းတွေကို အဓိကထား တယ်။ ရှေးမင်းများက ထီးနန်းစည်းစိမ်အတွက် ဘာသာရေးကို အသုံးပြုခဲ့သလို သူလဲ နိုင်ငံရေးအကျိုးစီးပွားအတွက် အသုံးပြုတယ်။

ဦးနုဟာ တဖက်က မသင်မနေရပညာရေး၊ လူထုပညာရေး စသည်တို့ကို ယုံယုံကြည်ကြည်နှင့် အားပေးတယ်။ အခြားတဖက်ကတော့ လူထုကို မှိုင်းတိုက် တဲ့ ဝါဒဖြန့်မှုတွေ အများဆုံးလုပ်ခဲ့တယ်။

ဦးနု ပါလီမန်ဒီမိုကရေစီကို ဒီလောက် ယုံကြည်စွဲလမ်းနေခြင်းဟာ သူ့ရဲ့



လူထုကို မိုင်းတိုက်နိုင်စွမ်းကို ယုံကြည်အားကိုးခြင်းကြောင့် ဖြစ်တယ်။ ပါလီမန် ဒီမိုကရေစီဖြင့် တိုင်းရင်းသားအရင်းရှင် လူတန်းစား ခေါင်းဆောင်မှုကို ထိန်းသိမ်း ထားနိုင်လိမ့်မယ်။ တိုင်းရင်းသား အရင်းရှင်အာဏာ ခိုင်မြဲလိမ့်မယ်လို့ ယုံကြည် ခြင်းကြောင့် ဖြစ်တယ်။

ဦးနုဟာ မနေ့တနေ့ကအထိ အကြမ်းမဖက်ရေး၊ သွေးထွက်သံယိုမဖြစ်ရေး၊ အနုနည်းနှင့်တိုက်ပွဲဆင်ရေး စသည်များကို စွဲစွဲမြဲမြဲ ယုံကြည်ခဲ့တယ်။ ဂန္တီဝါဒ သမားကြီးလို့ သူ့ကိုယ်သူ သတ်မှတ်ထားတယ်။ ဗုဒ္ဓမြတ်စွာရဲ့ အရင်းဆုံးသော တပည့်သာဝကအဖြစ် ကျေညာထားတယ်။

နယ်ချဲ့ဆန့်ကျင်ရေး လွတ်မြောက်ရေး တိုက်ပွဲဝင်ကြစဉ်တုန်းက တို့ဗမာ အစည်းအရုံးနှင့် နောက်ထပ်ပေါက်ဖွားလာတဲ့ ပါတီအဖွဲ့အစည်းများဟာ အနုနည်း၊ အကြမ်းနည်း၊ ဥပဒေတွင်းနည်း၊ ဥပဒေပနည်း၊ လက်နက်မဲ့နည်း၊ လက်နက် ကိုင်နည်း စသည်ဖြင့် နည်းမျိုးစုံ ပြောဟောခဲ့ကြတယ်။ ပြင်ဆင်ခဲ့ကြတယ်။ နည်း မျိုးစုံ လုပ်ခဲ့ကြတယ်။ ဦးနုဟာ ဂရုတစိုက်ပဲ လက်နက်မဲ့နည်း၊ အနုနည်း စသည့် ဖက်မှာ နေခဲ့တယ်။ ဆောင်ရွက်ခဲ့တယ်။ ဒါ့ကြောင့် အင်္ဂလိပ်ကို လက်နက်နှင့် တော်လှန်ခြင်း၊ ဂျပန်ကို လက်နက်နှင့် တော်လှန်ခြင်းများတွင် ဦးနု မပတ်သက် ခဲ့ဘူး၊ မပါခဲ့ဘူး။ တိုင်းပြည်လွတ်လပ်ပြီးတော့လဲ မနေ့တနေ့ကထိ လက်နက် ကိုင် အကြမ်းဖက်မှုကို ဆန့်ကျင်နေခဲ့တယ်။ ဘာကြောင့်လဲဆိုတော့ ဒီနည်းဖြင့် တိုင်းရင်းသား အရင်းရှင် အာဏာရယူနိုင်မယ်။ တိုင်းရင်းသားအရင်းရှင် အာဏာ တည်တံ့ ခိုင်မြဲမယ်ဆိုတာ ဦးနုကောင်းစွာ ယုံကြည်လို့ပဲ။

ဒါ့ကြောင့် သူဟာ ၁၉၅၈-၆၀ ခုနှစ်များ ဗိုလ်ချုပ်ကြီးနေဝင်းရဲ့ အိမ်စောင့် အစိုးရ ကာလတုန်းကလဲ အနုနည်း၊ လက်နက်မဲ့နည်းများကို ယုံကြည်ခဲ့တာပဲ။ သုံးခဲ့တာပဲ။

ခုတော့ သူဟာ ဂန္တီဝါဒကို လက်လွှတ်လိုက်ပြီး ဗုဒ္ဓမြတ်စွာရဲ့ အရင်းဆုံး သော တပည့်သာဝကအဖြစ်မှ ရပ်စဲလိုက်ပြီ။ အကြမ်းနည်းနှင့် အာဏာယူတော့ မယ်။ လက်နက်နှင့် ပုန်ကန်ထကြွပြီး တော်လှန်ရေးအစိုးရကို ရှင်းလင်း သုတ် သင်တော့မယ်လို့ ကျေညာနေပြီ။ နယ်ချဲ့နှင့် နယ်ချဲ့နောက်လိုက် ဖောက်ပြန်ရေး အင်အားစုထဲမှ ငွေအလှူခံနေပြီ။ လက်နက်ရှာဖွေနေပြီ။

ဘာကြောင့် သူ့အသက် ၆၀ ကျော်၊ မနေ့တနေ့ကအထိ သူယုံကြည်နေတဲ့ အကြမ်းမဖက် အနုသက်သက်နည်းများ၊ ဗုဒ္ဓဝါဒ၊ ဂန္ဓိဝါဒ များကို စွန့်လွှတ်လိုက် သလဲ။

ဘာကြောင့် ဗြိတိသျှနယ်ချဲ့နှင့် ဖက်ဆစ်ဂျပန်ကို တိုက်ရာမှာတောင် သုံးရန် သူမစဉ်းစားခဲ့တဲ့ အကြမ်းနည်း၊ လက်နက်နည်းများဖြင့် ကိုယ်တိုင်းသားအချင်း ချင်းကို တိုက်ဖို့ ကြံစည်ပြင်ဆင်နေသလဲ။

ဘာကြောင့် တသက်လုံးဖုံးသမျှ ကုန်းတော့မှ ပေါ်သလဲ။

ဦးနုဟာ နိုင်ငံခြားအကူအညီယူပြီး လက်နက်ကိုင် တန်ပြန်တော်လှန်ရေးဖြင့် တော်လှန်ရေးကောင်စီ၊ တော်လှန်ရေးအစိုးရနှင့် မြန်မာ့ဆိုရှယ်လစ်လမ်းစဉ်ပါတီ တို့ကို ဆန့်ကျင်တိုက်ခိုက်ရန် ပြဋ္ဌာန်းခဲ့ခြင်းဖြင့် ၎င်းတို့ကို ဗြိတိသျှနယ်ချဲ့သမား၊ ဖက်ဆစ်ဂျပန်နှင့် ၁၉၅၈-၆၀ ဗိုလ်ချုပ်ကြီးနေဝင်း အိမ်စောင့်အစိုးရတို့ထက် ပိုလို့ မလိုလား၊ ပိုလို့ မုန်းတီး၊ ပိုလို့ ဒေါသဖြစ်နေကြောင်း ထင်ရှားတယ်။ ဒါဟာ လူတန်းစားဉာဉ်က စကားပြောခြင်း ဖြစ်ပါတယ်။

တော်လှန်ရေးကောင်စီ၊ တော်လှန်ရေးအစိုးရနှင့် မြန်မာ့ဆိုရှယ်လစ်လမ်းစဉ် ပါတီတို့ဟာ မြန်မာနိုင်ငံမှာ တခါမှ မပေါ်ဖူးသေးတဲ့ နိုင်ငံရေးအဖွဲ့အစည်းမျိုး ဖြစ်တယ်။ သည့်ပြင်အဖွဲ့အစည်းတွေနဲ့ မနှိုင်းယှဉ်ပါနဲ့၊ ဒို့ဗမာအစည်းအရုံး၊ ဖဆပလ၊ ဆိုရှယ်လစ်ပါတီ၊ ပြည်သူ့ရဲဘော်အဖွဲ့၊ ကွန်မြူနစ်ပါတီ (ဖြူ-နီ) စတဲ့ လက်ဝဲအဖွဲ့အစည်းတွေ (ဝါ) ဆိုရှယ်လစ်ဝါဒကို ယုံကြည်သက်ဝင်ပါတယ်ဆိုတဲ့ အဖွဲ့အစည်းတွေနှင့် နှိုင်းယှဉ်ကြည့်စမ်းပါ။ တော်လှန်ရေးကောင်စီ၊ တော်လှန်ရေး အစိုးရနှင့် မြန်မာ့ဆိုရှယ်လစ် လမ်းစဉ်ပါတီ တို့ဟာ ဆိုရှယ်လစ်ပန်းတိုင်နှင့် ပတ်သက်ပြီး အပြတ်သားဆုံးပဲ။ ဆိုရှယ်လစ်စနစ်တည်ဆောက်ရေးနှင့် ပတ်သက် ပြီး အတိကျဆုံးပဲ။ အလုပ်သမားနှင့် တောင်သူလယ်သမားကို အခြေခံမယ်ဆိုတဲ့ လူတန်းစားရပ်တည်မှုမှာ အခိုင်မာဆုံးပဲ။ လက်ဝဲ၊ လက်ျာ သွေဖီရေးတွေ အနည်း ဆုံးပဲ။ မြေရှင် အရင်းရှင်စနစ်များကို ထိုးနှက်ရာမှာ အပြင်းထန်ဆုံးပဲ။ နိုင်ငံခြားနှင့် တိုင်းရင်းသားအရင်းရှင်လူတန်းစားများကို ဖြိုဖျက်ရာမှာ အထိရောက်ဆုံးပဲ။ ကျွန် တော့အမြင်အရ ဒီကိစ္စတွေမှာ လွန်တာသာရှိမယ်၊ လိုတာမရှိဘူး၊ ဖြိုဖျက်ရေးအပိုင်း တွေက ရှေ့ရောက်ပြီး တည်ဆောက်ရေးအပိုင်းတွေက နောက်ကျနေလို့သာ

**မြန်မာ့မျှားနုထိမောင်**

အဆင်မပြေမှုတွေ၊ ချွတ်ယွင်းချက်တွေ၊ ဟာကွက်တွေ ရှိနေတယ်။ သို့သော် တည်ဆောက်ရေး အပိုင်းများက အမှီလိုက်ရုံမက ကျော်တက်မည်မှာ မုချဖြစ် တယ်။ အရင်းရှင် မြေရှင်စနစ် လုံးဝကျဆုံးပြီး၊ ဆိုရှယ်လစ်စနစ် လုံးဝ အောင်မြင် မည်ဖြစ်တယ်။

အလုပ်သမား၊ တောင်သူလယ်သမားနှင့် အခြားသော လုပ်သားပြည်သူတို့ ရဲ့ ပြည်သူ့အာဏာကို အပြည့်အဝ မတည်ဆောက်နိုင်သေးသော်လည်း မြေရှင်၊ အရင်းရှင် လူတန်းစားများရဲ့ အာဏာကတော့ ကျဆုံးသွားပြီ။ တိုင်းရင်းသားအ ရင်းရှင်လူတန်းစား နိုင်ငံရေးခေါင်းဆောင်မှု ဘုံးဘုံးကြီး လဲပြိုခဲ့ပြီ။ လုပ်သား ပြည်သူတွေကြားမှာ အရင်းရှင်ပေါက်စများ တွင်ကျယ်ဆဲရှိခြင်း၊ အရင်းရှင်ပေါက်စ ဩဇာ၊ အလေ့အထ စရိုက်သဘာဝ အတွေးအခေါ်များ ရှင်သန်ဆဲဖြစ်လို့သာ အခက်အခဲတွေ၊ အဆင်မပြေမှုတွေ၊ ချွတ်ယွင်းချက်တွေ များပြားနေခြင်းဖြစ်တယ်။ ဆိုရှယ်လစ် ဒီမိုကရေစီ မအောင်သေးခြင်း ဖြစ်တယ်။ သို့သော် ဇွဲကောင်းကောင်း နှင့် ရေရှည်တိုက်ပွဲ ဆင်နွဲသွားကြရင် ဆိုရှယ်လစ်ဒီမိုကရေစီ မုချ အောင်မည်သာ ဖြစ်တယ်။

ဦးနုဟာ ဒီအဖြစ်သနစ်များကို ယထာဘူတကျတဲ့ သမိုင်းအမြင်နှင့် ကြည့် မြင်ရန် ငြင်းဆန်တယ်။ ဦးနုဟာ ၁၉၆၂ ခုနှစ်မှာစတဲ့ မြန်မာ့သမိုင်းသစ် ဖြစ်ပေါ် တိုးတက်မှုသစ်များကို မျက်ကွယ်ပြုထားတယ်။ တိုင်းရင်းသား အရင်းရှင် လူတန်း စားကိုယ်စားလှယ် ပီသပေတာပဲ။

ဦးနုဟာ ဆိုရှယ်လစ်ခေတ်ပြောင်းတော်လှန်ရေးရဲ့ အခြေခံအောင်မြင်မှုများကို ကြည့်မြင်ရန် ငြင်းဆန်တယ်။ အဆင်မပြေမှုတွေ၊ ချွတ်ယွင်းချက်တွေ၊ ဟာကွက် တွေကိုသာ မှန်ဘီလူးနှင့် ပုံကြီးချဲ့ပြီးကြည့်တယ်။ ထို အဆင်မပြေမှုတွေ၊ ချို့ယွင်းချက်တွေ၊ ဟာကွက်တွေသာလျှင် ယနေ့ မြန်မာ့လူ့ဘောင် ဖြစ်ပေါ်တိုး တက်မှုရဲ့ လွှမ်းခြုံသော လက္ခဏာများဖြစ်လေဟန် ယူဆတယ်။ ကြည့်မြင်တယ်။ ပြောဆိုတယ်။ ဒါကြောင့် အလိုအလျောက် ဖြစ်ပေါ်နေတဲ့ ပရမ်းပတာ အဖြစ်အ ပျက်များကို ဟုတ်သည်ထက် အဆများစွာ ပုံကြီးချဲ့ပြီး အထင်ကြီးတယ်။ ဆည်း ကပ်ကိုးကွယ်တယ်။ သူမြင်နေတဲ့ လူထုမကျေနပ်မှုများကြောင့် တော်လှန်ရေး အစိုးရကို လက်သန်းနှင့် တို့လိုက်ရုံနှင့် ပြုတ်ကျတော့မယ်လို့ ထင်နေတယ်။

အခြေခံမကျတဲ့ လူထုမကျေနပ်မှုများကို အရင်းအနှီးလုပ်ပြီး တိုင်းရင်းသားအရင်းရှင် လူတန်းစားခေါင်းဆောင်မှုကို ပြန်ထူထောင်လိုတယ်။

တော်လှန်ရေးကောင်စီဟာ တောခိုကွန်မြူနစ်တွေကိုသာမက ဦးနုတို့လူစုကိုပါ ဆိုရှယ်လစ်ခေတ်ပြောင်း တော်လှန်ရေးဘက်ပါလာအောင် သိမ်းသွင်းလိုတယ်။ မြန်မာ့ဆိုရှယ်လစ်လမ်းစဉ်ပါတီ ခေါင်းဆောင်မှုဖြင့် ဆိုရှယ်လစ်မြန်မာနိုင်ငံတည်ဆောက်ရေး မဟာလုပ်ငန်းကြီးမှာ ပါဝင်ကြရန် လိုလားတယ်။ ဒါကြောင့် ၃၃ ဦး အကြံပေးအဖွဲ့ကို ဖွဲ့ပေးခဲ့ခြင်း ဖြစ်တယ်။ ဦးနုတို့လူစုကို အလုပ်သမား တောင်သူလယ်သမား လူတန်းစားတို့အကျိုးကို ဆောင်ရွက်ရေးနှင့် ပတ်သက်လို့၊ ဆိုရှယ်လစ်စနစ် တည်ဆောက်ရေးနှင့် ပတ်သက်လို့ လုပ်သားပြည်သူတို့ ညီညွတ်ရေးနှင့် ပတ်သက်လို့ ကောင်းသောအကြံဉာဏ်များ ပေးနိုင်ရန် အပြုသဘောဝေဖန်ချက်များ လုပ်နိုင်ရန် အခွင့်အရေး ပေးခဲ့ခြင်း ဖြစ်တယ်။

ဦးနုဟာ သို့ကလို အခွင့်အရေးပေးခြင်းကို အလွဲသုံးစားလုပ်တယ်။ တောင်သူလယ်သမား၊ အလုပ်သမား လူတန်းစားများနှင့် အခြားသော လုပ်သားပြည်သူတို့ရဲ့ အရေးများကို လုံးဝထည့်မစဉ်းစားပဲ သူ့ကို အာဏာပြန်အပ်ပါလို့သာ တောင်းဆိုခဲ့တယ်။ သူက နိုင်ငံနှင့် လုပ်သားပြည်သူတို့က ကြံမ္မာကို ဖန်တီးသူအဖြစ်ဖြင့် အစစအရာရာကို စီမံခန့်ခွဲမည့် ခေါင်းဆောင်ကြီးအဖြစ်ဖြင့် ဗိုလ်ချုပ်ကြီးနေဝင်းကို သမ္မတခန့်မယ်၊ အစိုးရအဖွဲ့ကို ဦးနုက ခန့်မယ်၊ ဥပဒေပြုအာဏာကို ဦးနုက ကြိုးကိုင်သွားမယ်ဆိုတဲ့ အစီအစဉ်များကိုသာ တင်ပြခဲ့တယ်။ လုပ်သားပြည်သူတို့အကျိုးကို လုံးဝထည့်မစဉ်းစားတဲ့ တိုင်းရင်းသားအရင်းရှင်လူတန်းစား အာဏာပြန်ရရေးကိုသာ စဉ်းစားထားတဲ့ တိုင်းရင်းသားအရင်းရှင်လူတန်းစား ခေါင်းဆောင်မှုကို ပြန်လည်ထူထောင်တဲ့ အဆိုပြုချက်များသာဖြစ်တယ်။

ဒါကလဲ ဦးနုရဲ့လူတန်းစားဥာဠာက စကားပြောခြင်းပါပဲ။

ဦးနုဟာ တို့ဗမာအစည်းအရုံးခေတ်ကစပြီး ဖဆပလခေတ်တလျှောက်မှ ယနေ့အထိ မြန်မာ့တော်လှန်ရေးမှာ မြန်မာ့သမိုင်းဦးစီးပုံကိုင်အဖြစ်ဖြင့် တိုင်းရင်းသားအရင်းရှင် လူတန်းစား ခေါင်းဆောင်မှုကို ထူထောင်သူ၊ ထိန်းသိမ်းသူ ပြန်လည်ရယူရန် ကြိုးစားသူ အစစ်ဖြစ်ပါတယ်။

**မြန်မာ့များနတ်မောင်**

ယခင်က သူ့အကြိမ်ကြိမ် အောင်ခဲ့တယ်။ ယခုတော့ ခဲလေသမျှ သဲရေကျ သွားပြီ။ တော်လှန်ရေးကောင်စီနှင့် မြန်မာ့ဆိုရှယ်လစ်လမ်းစဉ်ပါတီတို့ဟာ အလုပ် သမားလူတန်းစားခေါင်းဆောင်မှု၊ အလုပ်သမားလူတန်းစားနှင့် တောင်သူလယ် သမားလူတန်းစား မဟာမိတ်အဖွဲ့ရဲ့ ခေါင်းဆောင်မှုကို ရဲရဲဝံ့ဝံ့ထူထောင်နေသူများ ဖြစ်တယ်။ ထိန်းသိမ်းနေတဲ့ အဖွဲ့အစည်းတွေဖြစ်တယ်။ လုပ်သားပြည်သူတွေရဲ့ အာဏာပိုင်စနစ်ကို တည်ဆောက်နေတဲ့ အဖွဲ့အစည်းတွေဖြစ်တယ်။

ဒါကြောင့် တော်လှန်ရေးကောင်စီက ဦးနုအာဏာပြန်တောင်းခြင်းနှင့် အခြားအစီအစဉ်များကို ပယ်ချလိုက်တယ်။ သို့ကလို ပယ်ချလိုက်တဲ့အခါမှာ ဦးနုဟာ များစွာ ဒေါသပုန်ထသွားတယ်ဗျာ။ လူတန်းစားမဟာဒေါသပါပဲ။

ဦးနုကိုယ်နှိုက်ကလဲ ပကတိစိတ်အားဖြင့် ဒေါသကြီးသူဖြစ်တယ်။ ဗုဒ္ဓမြတ်စွာရဲ့ ကျေးဇူးကြောင့် ဒေါသကို တခါတခါ ချုပ်တည်းနိုင်ခဲ့တယ်။ ခုတော့ အာဏာနှင့် ပတ်သက်တဲ့ လောဘက ကြီးလွန်းလို့ ဒေါသကို မထိန်းနိုင်တော့ ဘူး။ မောဟမီးကလဲ အကြီးအကျယ်တောက်လောင်နေတယ်။

ဦးနုဟာ မကြံအပ်မစည်ရာ ကြံစည်နေတော့တယ်။ အရင်းရှင်လူတန်းစား အာဏာပြန်ရရေးအတွက် ကိုယ်ပြည်တွင်းက လူများစုကြီးကို အားမကိုးနိုင်သူပီပီ နိုင်ငံရေးနိုးကြားသော၊ လူတန်းစားအသိမြင်နေသော၊ စည်းရုံးထားသော အလုပ် သမားနှင့် တောင်သူလယ်သမား လူတန်းစားများရဲ့ ဆန့်ကျင်တိုက်ခိုက်ခြင်း ခံနေရသူပီပီ နိုင်ငံခြားက မြေရှင်ပဒေသရာဇ်နှင့် နယ်ချဲ့အရင်းရှင်များ၊ ဖောက်ပြန် ရေးအင်အားစုများရဲ့ အကူအညီကို အားကိုးပြီး တော်လှန်ရေးအစိုးရကို လက်နက် ကိုင်တိုက်ပွဲဝင်ရန် ပြင်ဆင်နေတယ်။ အမိမြန်မာနိုင်ငံနှင့် လုပ်သားပြည်သူတွေကို ရန်မူနေတယ်။ သူဟာ လောဘ၊ ဒေါသ၊ မောဟ မီးတွေ လောင်မြိုက်ခြင်းခံနေရ တဲ့အတွက် အနုနည်း၊ ဗုဒ္ဓနည်း၊ ဂန္ဓီနည်း စသည်များကို စွန့်ပယ်လိုက်တယ်။ လောဘ၊ ဒေါသ၊ မောဟအားကြီးပြီး အကြမ်းနည်းများကိုသုံးရန် ပြင်ဆင်နေတဲ့ ဦးနု၊ ပြည်သူလူထုအများစုကြီးကို ရန်မူနေတဲ့ဦးနုဟာ ဗုဒ္ဓမြတ်စွာရဲ့ အရင်းအဆုံး သော တပည့်သာဝက မဟုတ်တော့ဘူး၊ ကမ္ဘာ့ အဖောက်ပြန်ဆုံးအင်အားစုတွေရဲ့ တပည့်သာဝကသာ ဖြစ်သွားပြီ။ ထိုဦးနု၊ အကြင်ဦးနု၊ ပြည်ပြေးကြီးဦးနုဟာ နိုင်ငံခြားသွားပြီး အမျိုးမျိုး ကြံမိကြံရာ ကြံပေမယ့် အမှန်တရားကိုတော့ ပြန်လမ်း

မရှိတော့ဘူး။ ဒါကြောင့် သူစွန့်ခွာသွားတဲ့ အမိမြန်မာပြည်ကို ပြန်လမ်းမရှိတော့ကြောင်းပါဗျာ။

### ဆွပေးနေသူတွေကို သတိပြု

အရှေ့တောင်အာရှ ကျွန်းဆွယ်အားကစားပြိုင်ပွဲ ရန်ကုန်မြို့မှာ စည်စည်ကားကားနှင့် အေးအေးချမ်းချမ်း ကျင်းပပြီးမြောက်သွားတာကို မလိုလားသူတွေ အများအပြား ရှိတယ်ဗျ။

တချို့ကတော့ တော်လှန်ရေးအစိုးရကို သိက္ခာချချင်လို့ မလိုလားဘူး။ တချို့ကတော့ မြန်မာနိုင်ငံ နာမည်ပျက်စေချင်လို့ မလိုလားဘူး။ တချို့ကတော့ အဖျက်လုပ်ငန်းမှာ ဝါသနာထုံနေလို့ မလိုလားဘူး။

ဟို ပင်လယ်ရပ်ခြား တိုင်းတပါးမှနေပြီး နတ်မျက်စိ ရသယောင်ယောင် ဟိတ်ဟန်ပေးပြီး ကျွန်းဆွယ်အားကစားပွဲဟာ ရန်ကုန်မြို့မှာ ကျင်းပဖြစ်မှာ မဟုတ်ပါဘူးလို့ ကြိုတင် ဟောသူကဟော၊ မြန်မာနိုင်ငံ ပြည်သူလူထုကြားမှာ ကျွန်းဆွယ်ပွဲ လုပ်ဖြစ်မှာ မဟုတ်ဘူး။ မြေအောက်ဆူပူသောင်းကျန်းသူတွေက အောင်ဆန်းကွင်းကို မိုင်းဖုံးထောင်ထားတယ်။ လူထုနှင့် စစ်တပ် ပဋိပက္ခဖြစ်ကြမယ် အစရှိသဖြင့် ကောလာဟလတွေ တီးတိုးဖြန့်သူကဖြန့်၊ ကျွန်းဆွယ်အားကစားပြိုင်ပွဲ ကျင်းပခြင်းဟာ တော်လှန်ရေးအစိုးရကို ဆန့်ကျင်နေတဲ့ ပြည်သူလူထုကို မှိုင်းတိုက်နေခြင်းဖြစ်တယ်။ ပြည်သူလူထုရဲ့ အာရုံကို လမ်းလွဲသို့ပို့ဆောင်နေခြင်းဖြစ်တယ် စသည်ဖြင့် စာရွက်စာတမ်း ကမ်းလှမ်းသူက ကမ်းလှမ်း၊ အဖျက်လုပ်ငန်းများကို တတ်နိုင်သလောက် လုပ်ခဲ့ကြတယ်။

သူတို့ကြိုတင်ဟောပြောသလို၊ သူတို့ကောလာဟလလွှင့်သလို၊ သူတို့ ဝါဒဖြန့်သလိုဖြစ်မလာပဲ အရှေ့တောင်အာရှ ကျွန်းဆွယ်အားကစားပြိုင်ပွဲကြီးကို အောင်မြင်စွာ ဖွင့်နိုင်ခဲ့တယ်။ လိုလားသူတွေ မျှော်လင့်ခန့်မှန်းထားသည်ထက်ပင် စည်းစနစ်ကျတယ်။ စည်းကမ်းရှိတယ်။ စည်စည်ကားကား ခမ်းခမ်းနားနားဖြစ်တယ်။ ပြည်သူလူထုတစ်ရပ်လုံးကို ရွှင်ပြုံးကြည်နူးစေတယ်။ အားကစားပြိုင်ပွဲများဟာလဲ အစီစဉ်အတိုင်းဖြစ်မြောက်နေတယ်။ ဒါကြောင့် အမျိုးမျိုးသော အဖျက်

သမားများဟာ ဒေါသပုန်ထကြတယ်။ မနာလို မရှုစိမ့် လွန်စွာဖြစ်ကြတယ်။ တနည်းနည်းဖြင့် နောက်ယှက်ဖျက်စီးရန်၊ ဆူပူမှု ဆွပေးရန် အခါအခွင့်ကို “ကြောင်လက်သည်းဝှက်” စောင့်နေကြတယ်။ တက္ကသိုလ်နယ်မြေတဝိုက်မှာ ဝင်ထွက်သွားလာနိုင်၊ နေထိုင်လှုပ်ရှားနိုင်တဲ့ သူတို့ရဲ့ လက်ကိုင်တုတ်အချို့ကို အသုံးပြုကြတော့တယ်။

သိကြတဲ့အတိုင်း သူတို့ဟာ သမိုင်းကျောင်းဆောင်များအလယ်ဗဟို အားကစားရုံမှာ ဆူပူရေးစလုပ်ခဲ့ကြတယ်။ အပြင်လူတစ်စုနှင့် ဆူပူရေးကျောင်းသားအချို့ ပူးပေါင်းပြီး အားကစားရုံစောင့်ကြပ်သူတွေကို ခဲနှင့်ပေါက်ကြတယ်။ အားကစားရုံကြီးကိုလဲ ခဲနှင့်ပေါက်ကြတယ်။ နောက် သမိုင်းကျောင်းဆောင်များက အသုံးပြုရမယ့် အသစ်စက်စက်ဆောက်ထားတဲ့ အားကစားရုံကြီးကို ဖျက်ဆီးရန် ကြိုးစားခဲ့ကြခြင်းဖြစ်တယ်။ မော်တော်ကားများကိုလဲ မီးရှို့ဖျက်ဆီးကြတယ်။

သမိုင်းကျောင်းဆောင်များအလယ် အားကစားရုံထဲမှာ ကျင်းပနေတဲ့ လက်တွေ့ပွဲကို သမိုင်းကျောင်းဆောင်နေ ကျောင်းသားများ ကြည့်ချင်လျက် မကြည့်လိုက်ခြင်း ဖြစ်မှာစိုးလို့ သူတို့အတွက် အခွင့်ထူးတရပ် အဖြစ်ဖြင့် သီးသန့်လက်မှတ်များ ထုတ်ရောင်းပြီးဖြစ်တယ်။ ဒါကြောင့် သူတို့ဟာ အပြင်လူတွေနှင့်ပေါင်းပြီး ခဲနှင့်ပေါက်လား၊ ဆူပူလား လုပ်ရန် ဘာအကြောင်းမှ မရှိဘူး။ သို့ပေမယ့် ကျောင်းသားအချို့ဟာ ဆူပူရေးမှာ ပါဝင်ခဲ့တယ်။ အချို့က ဆွပေးခြင်း ခံလိုက်ရတယ်။ သည့်ထက်ဆိုးတာက ဆူပူရေးကျောင်းသားတစ်စုဟာ ဂိုဏ်းဖွဲ့ပြီး ဝိဇ္ဇာသိပ္ပံ တက္ကသိုလ်ဘက်ကို ချီတက်သွားကြတယ်။ ဘွဲ့နှင့်သဘင်ခန်းမမှာ ကျင်းပနေတဲ့ ဂျူဒိုပြိုင်ပွဲကို နောက်ယှက်ဖျက်စီးကြတယ်။ အားကစားနှင့် ကာယပညာအဖွဲ့က သုံးနေတဲ့ ကားများကို မီးရှို့ဖျက်ဆီးကြတယ်။ ဂျူဒိုပြိုင်ပွဲအတွက် ပြင်ဆင်ထားတဲ့ အမွမ်းအမံနှင့် ပစ္စည်းကိရိယာများကို မီးရှို့ဖျက်ဆီးကြတယ်။

သူတို့တတွေဟာ နောက်တနေ့ညနေအထိ လူစုမခွဲပဲ သောင်းကျန်းချင်တိုင်း သောင်းကျန်းခဲ့ကြတယ်ဗျာ။

### ကိုယ်ဘက်သား ကျောင်းသားအများစုကြီးကို စည်းရုံးရန်လိုပြီ

ဒီလို တက္ကသိုလ်နယ်မြေမှာ ဆူဆူပူပူလုပ်နေတဲ့ ကျောင်းသားထုဟာ အများဆုံးအချိန်မှာ ၅၀၀ လောက်ရှိပြီး၊ နောက်ဆုံးမှာ ၂၀၀ လောက်ထိ ကျန်ရစ်တယ်။ ( ဒီထဲမှာ အပြင်လူ ဘယ်နှစ်ယောက်ပါတယ်ဆိုတာ မသိရသေးဘူး) ရန်ကုန်မြို့ပေါ်မှာ တက္ကသိုလ်ကျောင်းသား ၂၀၀၀၀ လောက်ရှိတဲ့အနက် ဆူပူရေးမှာပါတဲ့ ကျောင်းသားထုဟာ အင်မတန်သေးငယ်တဲ့ အနည်းစုသာ ဖြစ်တယ်။ သူတို့ဟာ ၁၀ ဦး ကော်မတီဖွဲ့ထားပြီး ဆူပူရေးကို ခေါင်းဆောင်ခဲ့ကြတယ်။ သူတို့ဟာ ချက်ချင်း ကျောင်းသားသမဂ္ဂအလံကို လွှင့်ထူကြတယ်။ ပိုစတာကပ်ကြတယ်။ သူတို့ဟာ လူနည်းစုကလေးပင် ဖြစ်သော်လည်း စည်းရုံးထားတဲ့ ဆူပူရေး လူနည်းစုဖြစ်တယ်။ ဒါ့ကြောင့် ကြီးမားသော အန္တရာယ်ကို ပြုနိုင်ခဲ့တယ်။ အားကစားရုံက မှန်တွေ၊ မော်တော်ကားတွေ၊ အခြား ပစ္စည်းတွေ ပျက်စီးခြင်းထက် ကျွန်းဆွယ်အားကစားပြိုင်ပွဲကို အမဲစက်ထင်စေသည်ထက် နာမည်ကောင်းရလာပြီဖြစ်တဲ့ တက္ကသိုလ်ကျောင်းသားထုရဲ့ ဂုဏ်သိက္ခာကို ထိပါးခြင်းက ပိုနစ်နာတယ်ဗျာ။ ယနေ့ တက္ကသိုလ်ကျောင်းသားများနှင့် အခြားကျောင်းသားများကို ပြည်သူလူထုက လိမ္မာတယ်လို့ ဝိုင်းချီးကျူးနေကြတယ်။ ဒီအချိန်မှာ “သမီးကလေး လိမ္မာလှတယ်ဆိုမှ ယောက်မခြင်းစီးထွက် ” ဆိုသလို ဖြစ်ခဲ့ရတယ်ဗျာ။

အကြီးဆုံးသော ဆုံးရှုံးမှုကတော့ ငြိမ်းချမ်းစွာပညာသင်ကြားရေး အခြေအနေ မရှိလိုဆိုပြီး၊ ရန်ကုန်ရှိ တက္ကသိုလ်ကျောင်းများကို ပိတ်လိုက်ရခြင်းဖြစ်တယ်။ တက္ကသိုလ်ကျောင်းသား အများစုကြီးဟာ သင်္ခန်းစာကုန်အောင် သင်ယူဖို့ အားခဲနေကြတုန်း၊ လာတော့မည့် ပထမဝိုင်း စာမေးပွဲအတွက် ပြင်ဆင်နေတုန်း ကျောင်းပိတ်လိုက်ရခြင်းဖြစ်လို့ ယူကျုံးမရဖြစ်ကြတယ်ဗျာ။

ဒီဖျက်ဆီးမှုဟာ လက်နက်ကိုင်သောင်းကျန်းသူတွေက ကျေးရွာမူလတန်းကျောင်းငှ လိုက်ဖျက်ခြင်းနှင့် တလိုင်းတည်းပဲ။ သို့သော် ဒီဖျက်ဆီးမှုကို တပြည်လုံးအတိုင်းအတာနှင့် ခံရခြင်း ဖြစ်တယ်။

ကျောင်းသားအများစုကြီးဟာ ဒီအထိဘာကြောင့် လူနည်းစု လက်တဆုပ်စာ



ရဲ့ နောက်ယှက်ဖျက်စီးမှုကို ခံနေရသလဲ။

အကြောင်းရင်းကတော့ သူတို့က စည်းရုံးထားတဲ့ ဖျက်ဆီးရေးသမားဂိုဏ်း ဖြစ်ပြီး ကိုယ်က မစည်းရုံးပဲထားတဲ့ လူများစုကြီး ဖြစ်နေသေးလို့ပါပဲ။

တက္ကသိုလ်ကျောင်းသားတွေကို အစစအရာရာ ခေါင်းဆောင်ရန် တက္ကသိုလ် ဆရာတွေရဲ့ လက်ထဲ လွှဲထားတယ်။ တက္ကသိုလ်ဆရာတွေဟာ ဒီတာဝန်ကို မထမ်းရွက်နိုင်ကြောင်း နေရာတကာမှာ တွေ့နေရတယ်။

တကယ်ကတော့ ဆရာတွေရဲ့ ခေါင်းဆောင်မှုလဲ ရှိရမယ်။ သို့သော် အခြေခံ အင်အားကတော့ ကျောင်းသားထုကိုစည်းရုံးခြင်းမှသာ ဖြစ်ပေါ်နိုင်တယ်။ ဧရာမကျောင်းသားထုကြီးဟာ အပြုဘက် အပြင်ဘက်၊ တည်ဆောက်ရေးဘက် ဖြစ်တယ်။ ဆူပူဖျက်ဆီးရေးကို ဆန့်ကျင်ကြတယ်။ ကျောင်းသားအများစုကြီးဟာ ဆိုရှယ်လစ်ခေတ်ပြောင်းတော်လှန်ရေးဖက်က ဖြစ်တယ်။ လက်ဝဲလက်ျာ ဖောက် ပြန်ရေးအင်အားစု မှန်သမျှကို ဆန့်ကျင်ကြတယ်။ ဧရာမ အများစုကြီးဖြစ်သော တိုးတက်သော ကျောင်းသားထုကို စည်းရုံးမယ်ဆိုရင် လွန်စွာသေးငယ်တဲ့ လူနည်းစုဖြစ်တဲ့ ဆူပူရေးကျောင်းသားတွေကို ချောင်ပိတ်ပိုင်းထားပြီး မလှုပ်မရှား နိုင်အောင် လုပ်နိုင်မယ်။ သူတို့ရဲ့ ဆူပူဖျက်ဆီးမှုတွေကို ပိတ်ပင်တားဆီးနိုင်မယ်။ ခုတလော တောရွာတွေမှာ သောင်းကျန်းမှုဆန့်ကျင်ရေးအဖွဲ့တွေက သောင်းကျန်း ကျောရိုးတွေကို ဖော်ထုတ်ဖယ်ရှားသလို ကျောင်းသားထုတွင်းမှာ ရှိနေတဲ့ ဆူပူရေး ခေါင်းဆောင်တွေကို ဖော်ထုတ်ဖယ်ရှားနိုင်ကြမည် ဖြစ်ပါကြောင်းဗျာ။

# သတိပေးချက်

ဤစာအုပ်သည် မြန်မာကျူးပစ်မန်ဘာများမှ အခမဲ့ တင်ဆက်ထားသောစာအုပ်ဖြစ်ပါသဖြင့် အခကြေးငွေ ဖြင့် ကူးယူရောင်းချခြင်း၊ အကျိုးအမြတ် တစ်စုံတရာ အလို့ငှာ အသုံးချခြင်း တို့ကို ပြင်းထန်စွာ တားမြစ်သည်။